

AKROPOLIS WORLD NEWS

www.akwn.net

J. Coderch

Eleventh Year

(August 2012 - June 2013)

After 10 years, we enter into the second period of AKWN: a new web site where texts appear not any more as an image but as texts, directly typed there with a Unicode font, and moreover I include an image for each block of news.

Also readers will notice that now titles of the news are directly in Greek, not any more in English, and under the main title for each news I include some kind of “subtitle” giving more information before the piece of news itself starts. Also the date is indicated with the name of the month in Greek.

Ὁ Νήλ Ἄρμστρογκ ἀπέθανεν

25 Αὐγούστου 2012



Ὁ Νήλ Ἄρμστρογκ, ὁ πρῶτος ἄνθρωπος ὃς ἐπὶ τῆς σελήνης ἐβάδισεν, ἀπέθανεν ἐν ταῖς ΗΑΠ ὀγδοήκοντα καὶ δύο ἔτη γεγονώς

Ὁ Ν. Α. ἐν γεωπέδῳ τινὶ ἐγένετο ἐν τῷ Ὀχαίῳ· ἤδη μὲν νεανίας ὢν τὸν νοῦν τοῖς ἀεροσκάφεσι προσέσχεν, αὐτῷ δὲ καίπερ μόνον ἐκκαίδεκα ἔτη γεγονότι ἐξουσίαν ἔδοσαν μικρὰ ἀεροσκάφη κυβερνᾶν. ὠραῖος δὲ γενόμενος ἐν τῷ τῆς Κορέας πολέμῳ ἐμαχήσατο, ἀπὸ δὲ τοῦ πολέμου ἐπανελθόντα ἡ ΝΑΣΑ αὐτὸν ἐμίσθωσεν ὡς ἐσόμενον ἀστροναύτην. ἔνια ἔτη ἐκεῖ ἔμενε καὶ τριάκοντα καὶ ὀκτῶ ἔτη γεγονώς ἄρχων ἐγένετο τῆς ἀποστολῆς ᾿Απόλλωνος ᾿Ενδεκά, τῆς πορείας ἣ αὐτὸν τε καὶ ἄλλους δύο ἀστροναύτας πρὸς τὴν σελήνην προσένηγκεν.

ἐδέησε μὲν τοὺς τρεῖς ἀστροναύτας τρεῖς ἡμέρας πορεύεσθαι πρὶν πρὸς τὴν σελήνην ἀφικέσθαι (εἰκότως δὲ τρεῖς ἄλλας ἡμέρας ἵνα ἐπανεέλθοιεν), ἐκεῖσε δὲ ἀφικόμενος καὶ μέλλον τὸ τελευταῖον βῆμα ποιεῖν πρὶν τὸν πόδα ἐπὶ τὴν σελήνην ἐπιθεῖναι, ὁ Ν. Α. τοὺς ἐνδοξοτάτους λόγους εἶπεν·

᾿Μικρὸν μὲν βῆμα ἄνθρωπῳ τινί, μέγα δὲ πῆδημα τῷ ἀνθρωπίνῳ γένει”

(μετὰ δὲ ταύτην τὴν ἀποστολὴν ἡ ΝΑΣΑ τοῖς ἐπιούσιν ἐνιαυτοῖς πέντε ἄλλας ἀποστολὰς πρὸς τὴν σελήνην προσέπεμψε καὶ δέκα ἄλλοι ἀστροναῦται ἐπὶ τῆς σελήνης ἐβάδισαν, ἕως ἣ ΝΑΣΑ τὸ πρόγραμμα κατέλιπεν.)

εἰς τὴν γῆν ἐπανελθὼν ὁ Ν. Α. διδάσκαλος ἐν τῷ Πανεπιστημίῳ τοῦ Σινσινάτι (ΗΑΠ)

ἐγένετο καί, καίπερ ἔθνικὸς ἥρωσ γενόμενος, τὸν βίον ἐν ἡσυχίᾳ διάγειν προείλετο, ἀεὶ γὰρ τὴν τε φήμην καὶ τοὺς δημοσιογράφους ἔφευγεν.

Χαλεπὴ σύνοδος ἐν τῷ Τεχεράνῃ

30 Αὐγούστου 2012



Ἡ Αἴγυπτος τὴν τῆς Συρίας ἀρχὴν ἀπροσδοκῆτως ἐν τῇ Τεχεράνῃ μέμφεται

Ὁ τῆς Αἰγύπτου νεωστὶ εἰρεθεὶς πρόεδρος, ὁ Μοχαμὰδ Μοῦρσι, χθὲς ἀπροσδόκητος πρωταγωνιστὴς τῆς ἐν τῇ Τεχεράνῃ συνόδου ἐγένετο, τοῖς μὲν γὰρ ἑαυτοῦ λόγοις τὸν τε τῆς Συρίας πρόεδρον Ἀσσᾶδ καὶ τὴν δικτατωρείαν αὐτοῦ ἐμέμψατο, αὐτὸν δὲ ἐπώτρυνε τὴν ἀρχὴν καταλιπεῖν· κατὰ δὲ τοῦ Ἀσσᾶδ εἰπὼν ὁ Μοῦρσι ἤτησε τοὺς τῷ Ἀσσᾶδ ἀνθισταμένους συνίστασθαι ἵνα τὸν Ἀσσᾶδ ἐκ τῆς ἀρχῆς ἐκβαλόντες εἰρηνικὸν τέλος εὔροιεν.

οὔτοι μὲν οἱ λόγοι πάντας τοὺς ἀκούοντας ἀπροσδοκῆτους εἶλον, ἄλλους τε καὶ τὸν Ἀχμαδινειᾶδ, τὸν τοῦ Ἰράν πρόεδρον, ὃς τὴν σύνοδον παρεσκεύασεν, οἱ δὲ τῆς Δαμασκοῦ πρεσβευταὶ (ὁ Ἀσσᾶδ αὐτὸς ἐν τῇ συνόδῳ οὐ παρῆν) τοῦ Μοῦρσι ἀκούσαντες τὴν σύνοδον κατέλιπον ὀργισθέντες· καὶ δὴ καὶ ἡ μὲν Ἰρανία τηλεόρασις τοὺς τοῦ Μοῦρσι λόγους περσιστὶ οὐ μετέφρασεν, οἱ δὲ τοῦ Ἰράν πολῖται διὰ τῆς τηλεοράσεως ἀκούοντες ἐνόμισαν τὸν Μοῦρσι τῷ Ἀσσᾶδ ἐπικουρεῖν. τούτοις τοῖς λόγοις βούλεται ὁ Μοῦρσι τὴν ἐξωτερικὴν τῆς Αἰγύπτου πολιτικὴν μεταβάλλειν·

ἐν τῷ μεταξὺ οἱ τῆς Συρίας πολῖται ὑπὸ τῶν τοῦ Ἀσσᾶδ στρατιωτῶν ἀποθνήσκουσιν, λέγεται ὅτι ἑκατὸν καθ' ἡμέραν.

Τὴν Παιουλίνην Μαροῖς ἀποκτεῖναι πειρῶσιν

5 Σεπτεμβρίου 2012



Ἄνθρωπός τις πενήκοντα ἔτη γεγονώς ἐπυροβόλησε χθές ἐν τῷ Τορόντῳ ἐπὶ τὴν Παιουλίνην Μαρκοῖς, τὴν γυναῖκα ἣ ἐν ταῖς ἀρχαιρεσίαις ἐν τῷ Κεβέκ χθές γενομέναις ἐνίκησεν. ὁ μὲν τρομοκράτης τῆς Π. Μ. ἤμαρτεν, δύο δὲ ἄλλους ἀνθρώπους ἔτρωσεν· ἔπειτα δὲ ὁ τῶν φυλάκων φερέφωνος εἶπεν ὅτι εἷς τούτων ἐν νοσοκομείῳ ἀποθάνοι.

ἡ Π. Μ. ἔτυχεν ἐν θεάτρῳ οὔσα, τὴν γὰρ νίκην μετὰ τῶν ἑαυτῆς ἐπικουρούντων ἐνεκωμιάζεν, ἐξαίφνης δὲ οὗτος ὁ ἄνθρωπος δις ἐπυροβόλησεν· οἱ τῆς Π. Μ. δορυφόροι πρὸς τὴν σκηνὴν ὡς τάχιστα ἐπιπηδήσαντες τὴν Π. Μ. εἰς ἀσφαλείαν ἀπήνεγκον (τὴν φωτογραφίαν ἰδέτε), μετὰ δὲ μικρόν, τοῦ τρομοκράτου ἤδη ὑπὸ τῶν φυλάκων ἀποληφθέντος, αὐτὴ πρὸς τὴν σκηνὴν ἐπανελθοῦσα πάντας τοὺς παρόντας ἤτησεν ἐκ τοῦ θεάτρου ἐν ἡσυχῳ ἐξελθεῖν.

ἡ μὲν Π. Μ. τὸ Κεβέκ αὐτόνομον γενέσθαι βούλεται, οὗτος δὲ ὁ ἄνθρωπος φανερός ἐστι τοῦτο οὐ βουλόμενος. καὶ δὴ καὶ πρὸ τῆς ἐπιβολῆς μικρὰν ἔμπρησιν ἐποίησεν ὄπισθεν τοῦ θεάτρου, ἴσως ἵνα τοὺς φύλακας πλανήσειεν.

Τὸν "ἀριθμὸν δύο" τῆς ἐν τῇ Ἰεμένη Ἄλ Καΐδα ἀποκτείνουσιν

11 Σεπτεμβρίου 2012



Ὁ Σαΐδ ἄλ Σιάχρι ἀπέθανε χθές ὑπὸ τοῦ Ἰεμενίου στρατεύματος ἐν τῷ Ἀδραμοῦτ

Ὁ καλούμενος "ἀριθμὸς δύο" τῆς τρομοκρατικῆς ομάδος Ἄλ Καΐδα ἐν τῇ Ἀραβικῇ Χερσονήσῳ, ὁ Σαΐδ ἄλ Σιάχρι, ἀπέθανε χθὲς ἐν τῇ Ἰεμένη. ὁ τῆς Ἀμύνης Ὑπουργὸς εἶπε τοῖς δημοσιογράφοις μικρῷ ἀγγέλματι ὅτι καὶ ἄλλοι ἐξ τρομοκράται τῆς Ἄλ Καΐδα ἐν τῇ αὐτῇ προσβολῇ ἀποθάνοιεν, ὅμως δὲ ὁ ὑπουργὸς τοῖς ἐρωτῶσιν οὐκ εἶπε πότερον οἱ πεζοὶ τὸν Σ.α.Σ. ἀποκτείναιεν ἢ μαχητικοῖς ἀεροσκάφεσι χρήσαιτο. τήμερον δὲ πρωὶ ἡ ὁμάς Ἄλ Καΐδα αὐτὴ ἠγγειλεν ὅτι ὁ Σ.α.Σ. ἐν τῇ προσβολῇ ἀποθάνοι καὶ ὅτι μάρτυς γεγενημένος εἶη πᾶσι τοῖς περὶ αὐτοῦ.

ὁ Σ.α.Σ. ἐν τῷ δεσμοτηρίῳ τοῦ Γουαντανάμου (Κουΐβα) ἐκεῖτο πρὶν πρὸς τὴν Σαουδικὴν Ἀραβίαν προσελθεῖν, ἔπειτα δὲ οὐ διὰ πολλοῦ πρὸς τὴν Ἰεμένην διήλθεν ἵνα τὸν Νάσερ ἄλ Οὐαχίσι ὠφελοῖη, ὅς τὸ τῆς Ἄλ Καΐδα μέρος ἐν τῇ Ἰεμένη συνιστάναι ἤδη τότε ἐν νῷ εἶχεν· βραχεῖ χρόνῳ ὕστερον ὁ Οὐαχίσι ἄρχων τούτου τοῦ τῆς Ἄλ Καΐδα μέρους ἐγένετο καὶ τὸν Σ.α.Σ. ὡς "ἀριθμὸν δύο" εἴλετο.

Οἱ ἰσλαμισταὶ εἰς τὰς τῶν ΗΑΠ πρεσβείας εἰσβάλλουσι

15 Σεπτεμβρίου 2012



Ἐνδεκα ἄνθρωποι ἐν ταύταις ταῖς προσβολαῖς ἀποθνήσκουσι

Ἐν τῷ διαδικτύῳ ἔξεστι κινηματογραφικὸν ἔργον ἰδεῖν ἐν ᾧ τὸν προφήτην Μωάμεθ γελοῖως ἀποδεικνύουσιν. οὐδεὶς ἀκριβῶς οἶδε ὅστις τοῦτο τὸ ἔργον ποιήσας εἰς τὸ διαδίκτυον εἰσέθηκεν, ἀλλὰ οἱ ἰσλαμισταί, αὐτὸ ἰδόντες καὶ μάλιστα ὀργισθέντες, τῷ Τρίτῃ τῇ τῶν ΗΑΠ ἐν τῇ Λυβίῃ πρεσβείᾳ ἐπέθεντο, ἐν τῇ πρωτευούσῃ Βεγγάσι, καὶ τὸν τε Ἀμερικανὸν πρεσβευτὴν ἀπέκτειναν καὶ ἄλλους τρεῖς τῆς πρεσβείας ἐργαστάς. τῷ δὲ Τετάρτῳ τὸ μὲν αὐτὸ ἐγένετο ἐν τῇ Ἰεμένη καὶ τῇ Αἰγύπτῳ, ὅμως δὲ ἐν ταύταις ταῖς προσβολαῖς οὐδεὶς ἀπέθανεν. χθὲς δέ, πάντων νομιζόντων τὴν κατάστασιν εἰς ἡσυχίαν μεταβαλεῖσθαι, τῆς ταραχῆς ἐξαίφνης πάλιν ἀρξαμένης ἐν μὲν τῷ Σουδᾶν τρεῖς ἄνθρωποι ὑπὸ τῶν ἰσλαμιστῶν ἀπέθανον, ἄλλοι δὲ τρεῖς ἐν τῇ Τυνησίᾳ καὶ εἷς ἐν τῇ Τριπόλει.

ή κατάσταση δυσχερεστάτη ἐν τῇ Αἰγύπτῳ κεῖται, ἐκεῖ γὰρ δεῖ τὸν νέον πρόεδρον Μοῦρσι, ἰσλαμιστὴν ὄντα, εἶ διακεῖσθαι ἅμα τοῖς τε τὰς ΗΑΠ μεμφομένοις καὶ ταῖς ΗΑΠ αὐταῖς, οἶδε γὰρ τὴν τῆς Αἰγύπτου οἰκονομίαν ἄνευ τῆς ἐκ τῶν ΗΑΠ ἀφικνουμένης ὠφελείας εἰς τὸ κάκιον ἰοῦσαν ἄν.

Τὸν "μανιώδη Βαρρέρα" ἐν τῇ Βενεζουέλῃ καταλαμβάνουσιν

20 Σεπτεμβρίου 2012



Φύλακες τεττάρων χωρῶν τὸν λαθρέμπορον κατεῖληφασιν

Ὁ Δανιὴλ Βαρρέρα (καλούμενος "ὁ μανιώδης Βαρρέρα"), ὁ τελευταῖος τῶν Κολομβιάνων λαθρεμπόρων ὃς ἔτι ἐλευθέρως ἦν, ἐν τῇ Βενεζουέλῃ ὑπὸ φυλάκων τῶν τε ΗΑΠ καὶ τῆς Κολομβίας καὶ τῆς Βενεζουέλης καὶ τοῦ Ἡνωμένου Βασιλείου χθὲς κατελήφθη. οἱ μὲν πολλῶν χωρῶν φύλακες τοῦτον τὸν λαθρέμπορον πολλὰ ἔτη ἐζήτουν ἀλλὰ, καίπερ ὀλίγου δέον πολλάκις αὐτὸν καταλαβεῖν, οὔποτε οἷοι τ' ἦσαν, οὗτος γὰρ τοῖς τε ἄλλοις λαθρεμπόροις οἱ αὐτὸν ὠφέλουν καὶ χρήμασι χρώμενος ἀεὶ τοὺς διώκοντας φεύγων ἔφθανεν, τέλος δὲ ἐδέησε τοὺς τεττάρων χωρῶν φύλακας συνστήσαι ἵνα αὐτὸν καταλάβοιεν· νῦν δὲ ἐν δεσμοτηρίῳ κεῖται, ἐν τῇ πόλει Βογοτά.

Ὁ τῆς Κολομβίας πρόεδρος, ὁ Ἰωάννης Σάντος, τὸ περὶ τῆς καταλέψεως ἄγγελμα τοῖς δημοσιογράφοις χθὲς ἀγγείλας, εἶπεν ὅτι ὁ Βαρρέρα εἴκοσι ἔτη μυρία ἀδικήματα ἐντὸς τε καὶ ἔξω τῆς Κολομβίας ἀδικήσειεν, παντοῖα γὰρ φάρμακα ἐκ τῆς Κολομβίας πρὸς ἄλλας χώρας ἀπεδίδου καὶ τοῖς FARC συνθήκην ἐποιήσατο.

κατὰ μὲν ὁ τῆς Κολομβίας πρόεδρος οὗτος ὁ τελευταῖος ἦν τῶν μεγάλων λαθρεμπόρων,

ὁμως δὲ πᾶσι δῆλόν ἐστιν ὅτι νῦν (τοῦτο γὰρ ἀεὶ γίγνεται) ἄλλος τις ταχέως αὐτῷ διαδέξεται, ὁπότεν γάρ τινα καταλαβῶσιν ἄλλος τις ταχέως αὐτῷ διαδέχεται.

Ἄμιλλα περὶ νήσων τινῶν

25 Σεπτεμβρίου 2012



Ἡ Σίνα καὶ ἡ Ἰαπωνία περὶ τῶν νησῶν Σεγκάκου δυσμενῶς διαλέγονται

Μεταξὺ τῆς Σίνης καὶ τῆς Ἰαπωνίας μικρὸς ὀκτῶ νήσων κύκλος κεῖται, αἱ νῆσοι Σεγκάκου. ἢ τε Σίνα καὶ ἡ Ἰαπωνία ἀεὶ περὶ τούτου ἄμιλλαν πολλὰ ἔτη πεποίηται, ἦντινα χώραν δεῖ ταύτας τὰς νήσους κατέχειν· μετὰ μὲν τὸν Δεύτερον Παγκόσμιον Πόλεμον αἱ ΗΑΠ ταύτας τὰς νήσους ἀφέντες τῇ Ἰαπωνίᾳ παρέδοσαν, ἡ δὲ Σίνα (καὶ τὸ Ταιβάν) τοῦτο τὸ βούλευμα οὐκ ἐδέξατο.

πολλὰ ἔτη οὐδὲν κακὸν ἐγένετο, μόνον ἐνίοτε περὶ τούτου διελέγοντο, νῦν δὲ αἱ δύο χῶραι πολεμικὰς ναῦς ἐκεῖσε πεπόμφασιν· καὶ δὴ καὶ ἐν τῇ Σίνῃ νεωστὶ ἐν πολλαῖς πόλεσι οἱ πολῖται, τῶν ἀρχόντων τοῦτο ἐποτρυνόντων, ἐπὶ τὴν Ἰαπωνίαν διεδηλώσαντο καὶ Ἰαπωνικοῖς ἐμπορίοις ἐπέθεντο, ἐν δὲ τῇ Ἰαπωνίᾳ τὸ αὐτὸ ἐγένετο, οἱ πολῖται ἐπὶ τὴν Σίναν διεδηλώσαντο.

ἐν ταύτῃ τῇ ἀμίλλῃ αἱ ΗΑΠ τῇ Ἰαπωνίᾳ ἐπικουροῦσιν, ἡ δὲ Σίνα τὸ πρόβλημα πρὸς τὸν Ἠνωμένων Ἐθνῶν Ὄργανισμὸν μεταφέρειν βούλεται.

Ὁ Ἀγμαδινεῖαδ ἐν τῷ Ἠνωμένων Ἐθνῶν Ὄργανισμῷ ἀγορᾶται

28 Σεπτεμβρίου 2012




Ὁ τοῦ Ἰράν πρόεδρος ἀπειλεῖ τὰς χώρας αἰτίνες τῷ Ἰράν ἐπιθῶνται ἄν

Τὸ Ἰσραήλ καὶ τὸ Ἰράν ἐν τῷ ΗΕΟ μάχονται, χθὲς γὰρ ὁ τοῦ Ἰσραήλ πρωθυπουργός, ὁ Νετανιάχου, τὸ Ἰράν ἠτιάσατο τοῦ πυρηνικὰ ὄπλα κτᾶσθαι πειρᾶν καὶ εἶπεν ὅτι τοῦτο μέγιστος κίνδυνος τῇ τῆς οἰκουμένης εἰρήνῃ ἔσοιτο, ὁ δὲ Ἀχμαδινεϊὰδ ἀπεκρίνατο ὅτι τὸ Ἰράν τῇ πυρηνικῇ ἐνεργείᾳ μόνον εἰρηρικῶς χρῆσθαι ἐν νῶ ἔχοι καὶ ὅτι τὸ Ἰράν πάσῃ βίᾳ χρῆσοιτο ἐπὶ πάσας τὰς χώρας αἰτίνες τῷ Ἰράν ἐπιθῶνται ἄν.

ὁ μὲν τῶν ΗΑΠ Ὁβάμα εἶπε πρότερον ἐν τῇ τῆς συνόδου ἀρχῇ ὅτι δέοι κωλύειν τὸ Ἰράν πυρηνικὰ ὄπλα κτᾶσθαι, ἐπειδὴ δὲ ὁ Ἀχμαδινεϊὰδ κατὰ τούτου ἀγορήσεσθαι ἔμελλεν οἱ τε Ἀμερικανοὶ καὶ οἱ Ἰσραηλίνοι βουλευταὶ ἐκ τῆς βουλῆς ἐξῆλθον· ἔπειτα δέ, τοῦ Ἀχμαδινεϊὰδ ἤδη τοῦ λόγου ἀρξαμένου, καὶ οἱ τοῦ Καναδὰ βουλευταὶ ἐξῆλθον.

Τὸν τοῦ Πάπου ταμίαν δικάζουσιν

3 Ὀκτωβρίου 2012



Ὁ Παῦλος Γαβριῆλ διαβεβαιοῦται ὅτι καίπερ χάρτας κλέψας ἀναίτιός ἐστιν

Ὁ τοῦ Πάπου ταμίᾳς, ὁ Π. Γαβριῆλ, νῦν ἐν Ῥώμῃ δικάζεται. οἱ μὲν δικασταὶ οἱ αὐτὸν εἰς

δίκην υπάγοντες λέγουσιν ὅτι κρυπτὰς τοῦ Πάπου χάρτας ἔκλεψεν, ὁ δὲ Π. Γ., ὡς τὸ εἰκός, πάντα ἀρνεῖται, καὶ δὴ καὶ εἶπεν ὅτι πολλοὶ τῶν περὶ τοῦ Πάπου πολλάκις αὐτὸν ἐξαπατῶεν, οὐ γὰρ αὐτῷ ἀξιόλογα ἀγγέλματα ἀγγέλλοιεν ἃ δέοι ἂν εἰδέναι. ὁ Π. Γ. εἶπεν ὅτι, ἅτε μὲν τοῦ Πάπου ταμίαι ὄντι, ἐξείη αὐτῷ πολλάκις τῷ Πάπα ἰδίᾳ διαλέγεσθαι, τότε δὲ αἰσθοῖτο τὸν Πάπαν πολλὰ ἀξιόλογα ἀγνοοῦντα, πολλὰ γὰρ ἠρώτα ἃ οἱ πλείστοι τῶν πολιτῶν ἴσασιν, ταῦτα δὲ ἰδόντι δόξειεν αὐτῷ τοὺς χάρτας κλέπτειν (ὅμως δὲ τὸν τῆς κλοπῆς σκοπὸν οὐκ εἶπεν).

ἔπειτα δὲ ἐμέμψατο τοῖς δικασταῖς ὅτι καταληφθεὶς ἀναγκασθεὶς δύο ἐβδομάδας ἐν μικροτάτῳ οἰκῆματι μένειν τοιούτῳ μικρῷ ὄντι ὥστε οὐκ ἐξείη οὔτε βαίνειν οὔτε τοὺς βραχίονας ἐκτείνειν, ὁ δὲ τοῦ Βατικανοῦ φερέφωνος, ὁ Φ. Λομβάρδι, ἀπεκρίνατο ὅτι τὸ οἶκημα παντελῶς κατὰ τοὺς διεθνεῖς νόμους διακεῖται.

Τὸ Π. Τ. Βαρκελώνα καὶ τὸ Ρ. Μαδρῖδ ἰσοφαρίζουσιν

8 Ὀκτωβρίου 2012



Οἱ δύο πρωταγωνισταί, ὁ τε Μέσσι καὶ ὁ Ῥονάλδο, δύο βαθμοὺς ἕκαστος ποιοῦνται

Μετὰ τὴν πολιτικὴν ταραχὴν ἣ ἐν τῇ Καταλονίᾳ νεωστὶ ἐγένετο (οἱ πολῖται μάλιστα περὶ τούτου ἐν ταῖς ἀγυιαῖς διαλέγονται, πότερον δεῖ ἀπὸ τῆς Ἰσπανίας αὐτονόμους γενέσθαι ἢ οὐ), ἡ πολιτικὴ κατάστασις οὕτως μάργη ἦν ὥστε πάντες τοῦτον τὸν ἀγῶνα θεᾶσθαι ἐβούλοντο, ἔνιοι δὲ ἐφοβοῦντο μὴ ὁ ἀγὼν μάχη γένοιτο. ὡς ἐπὶ τὸ πολὺ οἱ ἀγῶνες τούτων τῶν δυοῖν τμημάτων μάχαι εἶναι δοκοῦσιν, πικρὰν γὰρ ἄμιλλαν ἀλλήλοις ἔχουσι τῆς πολιτικῆς καταστάσεως ἕνεκα, ὅμως δὲ σὺν τοῖς θεοῖς χθὲς οὐδὲν κακὸν ἐγένετο καὶ τοῖς θεαταῖς ἐξῆν κάλλιστον ἀγῶνα θεᾶσθαι.

οὐδὲν τμήμα ἐνίκησατο, ὁ γὰρ πρωτοστάτης τοῦ Π. Τ. Βαρκελώνα, ὁ Μέσσι, δύο βαθμοὺς ἐποίησατο καὶ ὁ τοῦ Ρ. Μαδρῖδ πρωτοστάτης, ὁ Ρονάλδο, τὸ αὐτὸ ἐποίησεν. πάντες νομίζουσι τούτους τοὺς δύο ἀγωνιστὰς τοὺς βελτίους τοῦ κόσμου εἶναι. τὰ δύο τμήματα κάλλιστα ἠγωνίσασατο, πάντες δὲ οἱ δημοσιογράφοι ὁμολογοῦσιν ὅτι δίκαιον εἶη τὸ τέλος.

Κόρην τέτταρα καὶ δέκα ἔτη γεγονυῖαν ἐν τῷ Πακιστᾶν ἀποκτεῖναι πειρῶσιν

13 Ὀκτωβρίου 2012



Ἡ κόρη τὴν μὲν κεφαλὴν ὑπὸ τῶν ταλιβάνων βολίδι ἐτρώθη, προχθὲς δὲ ἐχειρουργήθη

Ἡ Μαλάλα Ἰουσοῦφθαι καὶ ἄλλαι δύο κόραι ἐτρώθησαν ἀπὸ τοῦ διδασκαλείου οἴκαδε ἐπανελθοῦσαι· κατὰ δὲ τὸν τῶν φυλάκων φερέφωνον ἄνθρωπός τις ἐπὶ αὐτὴν ἐπυροβόλησε καὶ οὐ μόνον αὐτῆς ἔτυχεν ἀλλὰ καὶ ἄλλας κόρας αἱ ἔτυχον ἐκεῖ οὕσας ἔτρωσεν. ἡ Μαλάλα ἤδη πάλαι ὑπὸ τῶν ταλιβάνων ἠπειλήθη ἅτε τῇ BBC μικρὰν βίβλον περὶ τῆς ἐν τῷ Πακιστᾶν παιδείας γράψασα, ἐν γὰρ ταύτῃ τῇ βίβλῳ ἔγραψεν ὅτι τῶν ταλιβάνων ἀρχόντων οὐκ ἐξεῖταις κόραις εἰς τὸ διδασκαλεῖον φοιτᾶν καὶ παιδεύεσθαι τὸ αὐτὸ καὶ τοῖς νεανίαις.

προχθὲς δὲ οἱ ἱατροὶ τὴν Μαλάλα ἐχειροῦργησαν καὶ τὴν βολίδα ἐκ τῆς κεφαλῆς ἐξέλαβον. τῇ μὲν Μαλάλα τὰς ἀπειλὰς δεξαμένη οἱ τοῦ διδασκαλείου ἄρχοντες φύλακα (ὄπλα οὐκ ἔχοντα) παρέσχον, ὅμως δὲ πάντα οὕτως ταχέως ἐγένετο ὥστε οὐκ ἐξῆν τὴν προσβολὴν κωλύειν.

Αἱ ΗΑΠ καὶ τὸ Ἰράν συνθήκην τινὰ ἀρνοῦνται

21 Ὀκτωβρίου 2012



Άγγελμα ἐν τῇ New York Times ταραχὴν εἰς τὰς ἐν ταῖς ΗΑΠ γενεσομένης ἀρχαιρεσίας εἰσβάλλει

Ἡ ἐφημερίς New York Times ἄγγελμα ἐξέδωκε χθὲς ἐν ᾧ εἶπεν ὅτι αἱ ΗΑΠ καὶ τὸ Ἰρᾶν συνθήκην περὶ πυρηνικῶν ὀπλῶν παρασκευάζονται, εἶπε δὲ καὶ ὅτι αἱ δύο χῶραι ἐν νῶ ἔχουσιν τὴν συνθήκην μετὰ τῶν ἐν ταῖς ΗΑΠ γενεσομενῶν ἀρχαιρεσιῶν συγγραφῆν, ὅμως δὲ ὁ Ἰράνιος τῶν ἐξωτερικῶν ὑπουργὸς τοῦτο ταχέως ἠρνήθη.

λέγουσι δὲ νῦν οἱ ἔμπειροι ὅτι ἡ Λευκὴ Οἰκία, μάτην πολλὰ ἔτη πειρῶσα τὸ Ἰρᾶν πείθειν ἵνα τὸ πυρηνικὸν πρόγραμμα καταλίπη, νῦν συνθήκην δέχεσθαι βούλεται ὅπως τὸ Ἰρᾶν πυρηνικὰ ὄπλα μὴ ἐργάζεται. πρὸς δὲ τούτοις, τὸ μὲν Ἰρᾶν ἀεὶ διαβεβαιούται ὅτι πυρηνικῆ ἐνεργείᾳ χρῆσθαι βούλεται μόνον εἰρηνικοῖς τέλεσιν, κατὰ δὲ τὰς ΗΑΠ καὶ τὸ Ἰσραήλ τοῦτο πρόφασις ἐστίν.

Τοῦ Βερλουσκόνι καταγιγνώσκουσιν

27 Ὀκτωβρίου 2012



Ὅμως δὲ ὁ πρόσθιος τρὶς τῆς Ἰταλίας πρόεδρος εἰς τὸ δεσμοτήριον οὐκ εἰσπεσεῖται

Οἱ Ἰταλικοὶ δικασταὶ προχθὲς ἐν τῇ πόλει Μιλάνῳ τοῦ προσθίου τῆς χώρας προέδρου Βερλουσκόνι (καλουμένου Il Cavaliere, Ὁ Ἴππεύς, ὑπὸ τῶν πολιτῶν) κατέγνωσαν ἅτε

δασμούς τινες οὐκ ἀποτείσαντος (τοῦτο τὸ περὶ τῶν δασμῶν πρᾶγμα καλοῦσιν οἱ τε πολῖται καὶ οἱ δημοσιογράφοι "τὸ Mediaset πρᾶγμα")· κατὰ μὲν τούτους τοὺς δικαστὰς δεήσκει ἂν τὸν Βερλουσκόνι τέτταρα ἔτη ἐν τῷ δεσμοτηρίῳ κεῖσθαι, κατὰ δὲ τὸν Β. οἱ δικασταὶ αὐτὸν διὰ πολιτικὴν ἄμιλλαν οὐ δικαίως καταγιγνώσκουσιν, λέγει γὰρ ὅτι τοὺς μὲν πλείστους τῶν δασμῶν οὐς ἀποτεῖσαι ἔδει ἤδη ἀπέτεισεν, οἱ δὲ δασμοὶ οὐς οὐκέτι οὐκ ἀπέτεισε ἐλάχιστοί εἰσιν.

νῦν δὲ ὁ Β. ἐν νῷ ἔχει οὐ μόνον τούτῳ ἐνίστασθαι ἀλλὰ καὶ ἐν τῇ πολιτικῇ πράξει διαμένειν (πρὸ τούτου μὲν εἶπε ὁ Β. ὅτι ἐν ταῖς ἐπιγιγνομέναις ἀρχαιρεσίαις εἰς ἀρχὴν οὐ παραγγελοίη, νῦν δὲ τούτων οὕτως ἐχόντων τὸ βούλευμα μετέβαλεν), διαβεβαιοῦται γὰρ ὅτι βούλεται τοὺς νόμους παντελῶς μεταβαλεῖν ἵνα τοιαῦτα μηδέποτε αὐθις ἄλλοις γένηται.

Τὸν τῆς Νέας Ἰόρκης Μαραθῶνιον Δρόμον ἀναιροῦσιν

3 Νοεμβρίου 2012



Οὐδέποτε τὸ πρόσθεν τὸν ἀγῶνα ἀνηρήκεσαν ἐξ οὗ τὸ πρῶτον τῷ ἔτει 1970 κατ' ἐνιαυτὸν συμβαίνειν ἤρξατο

Ὁ τυφὸν Σάνδι εἰς τὴν Νέαν Ἰόρκην ἀφικόμενος μέγα ταύτης τῆς πόλεως μέρος τέτρηχεν, καὶ δὴ καὶ περὶ πενήκοντα ἄνθρωποι ἀπέθανον. πολλὰ μὲν τῆς πόλεως μέρη ἠλεκτρικὴν ἐνεργεῖαν ἢ πότιμον ὕδωρ οὐκέτι ἔχουσιν, πολλὰ δὲ οἰκήματα διεφθάρη, τῇ δὲ δημοσίᾳ φορτηγία οὐκέτι ἔξεστι χρῆσθαι, τὰ δὲ διδασκαλεῖα ἔτι κεκλεισμένα μένει, κτλ. δέον αὖριον τὸν Μαραθῶνιον Δρόμον τελεῖν, ὃ τῆς πόλεως ἄρχων οὐκ ἤδει ὅ τι δέοι ποιεῖν, πότερον δέοι τὸν ἀγῶνα ποιεῖσθαι ἢ οὐ. οἱ μὲν ἔλεγον ὅτι τῆς πόλεως οὕτως ἐχούσης οὐκ ἔξεστι τὸν δρόμον τελεῖν, οἱ δὲ ἔλεγον ὅτι τούτου ἕνεκα δεῖ τὸν δρόμον τελεῖν ἅτε πολλὰ χρήματα τῇ πόλει παρέξοντα.

τέλος δὲ ἔδοξε τῷ ἄρχοντι τὸν δρόμον ἀναιρεῖν· ὅμως δὲ πολλοὶ νῦν τούτῳ καρτερῶς ἐνίστανται, τοῦτο γὰρ τὸ ἄγγελμα χθὲς ἠγγειλαν καί, τοῦ ἄρχοντος ταῖς προσθίαις ἡμέραις πολλάκις εἰπόντος ὅτι τὸν δρόμον οὐκ ἀναιρήσοιεν, πολλοὶ ἄνθρωποι ἐκ πάσης τῆς οἰκουμένης ἀφικόμενοι ἤδη ἐν τῇ πόλει ἦσαν, νομίζοντες τὸν ἀγῶνα γενήσεσθαι.

Ἐν τῷ Ἰράν ἱστολόγον βασανίζουσί τε καὶ ἀποκτείνουσιν

9 Νοεμβρίου 2012



Διεθνῆς Ἀμνηστία τὸ ἄγγελμα περὶ τοῦ Σάτταρ Βεχέστι διασπείρει

Ὁ Σάτταρ Βεχέστι, τριάκοντα καὶ πέντε ἔτη γεγονῶς καὶ ἱστολόγος ἐν τῷ Ἰράν ὦν ὃς τὴν τῶν αἰατολῶν ἀρχὴν ἐν τῷ διαδικτύῳ ἔψεξεν, ὑπὸ τῶν φυλάκων καταληφθεὶς καὶ εἰς στρατόπεδόν τι ἀπενεχθεὶς ἀπέθανε χθὲς. ὁ Σ. Β. πολλάκις μὲν κακῶς παρὰ τῶν φυλάκων ἤκουεν ἄτε αὐτοὺς ψέγων, νῦν δὲ τέθνηκεν· ὁ δὲ ὀργανισμὸς Διεθνῆς Ἀμνηστία τὴν τοῦ Ἰράν ἀρχὴν αἰτεῖ νῦν τοῦτον τὸν φόνον ἐξετάζειν, διαβεβαιοῦνται γὰρ ὅτι τὸν Σ. Β. ἐν τῷ στρατοπέδῳ ἐβασάνισάν τε καὶ ἀπέκτειναν, τὸ δὲ αὐτὸ αἰτοῦσι τό τε Ἡνωμένον Βασίλειον καὶ ἡ Γαλατία. ὁ Βρετανικὸς τῶν ἐξωτερικῶν πρωθυπουργὸς Ἀλαστεῖρ Βᾶρτ μάλιστα περὶ τούτου θαυμάσας εἶπε τήμερον ὅτι ὁ Σ. Β. μόνον τὰ ἀνθρώπινα δίκαια φυλάττοι, εἶπε δὲ καὶ Εἰ τοῦτο ἀληθές ἐστιν, τοῦτο ἄλλη νέα αἰσχρὰ πειρὰ ἐστὶ τοῦ τὴν παρρησίαν βία κατέχειν ὑπὸ τῆς τοῦ Ἰράν ἀρχῆς.

ἐξ οὗ αἱ τελευταῖαι ἀρχαιρεσίαι ἐγένοντο μετὰ ἃς ὁ Ἀχμαδινεϊαδ αὐθις πρόεδρος ἐγένετο καὶ οἱ πολῖται πολλάκις ἐν ταῖς ἀγυιαῖς διεδήλωσαν (τοὺς γὰρ ἄρχοντας ἐμέμφοντο ὅτι τὸ τῶν ἀρχαιρεσιῶν ἀποβαῖνον διαφθείραιν), ἐν κινδύνῳ ἐστὶν ὅστις ἂν ἐν τῷ Ἰράν τῇ παρρησίᾳ χρῆσθαι πειρᾷ.

Πόλεμος ἐν τῇ Γάζη

16 Νοεμβρίου 2012



Τό τε Ἰσραῆλ καὶ οἱ Παλαιστῖνοι τὰς ἀνοχὰς λύουσιν

Χθὲς τῆς νυκτὸς τὸ μὲν Ἰσραῆλ πυραύλους εἰς τὴν Γάζην προσέβαλε πειρῶν τῶν τῆς Ἀμᾶς στρατοπέδων τυχεῖν, ἡ δὲ Ἀμᾶς εἰς τὸ Ἰσραῆλ τὸ αὐτὸ ἐποίησεν. τῆς ἀμίλλης τῇ Τετάρτῃ ἀρξαμένης, ὃ τε Ἰσραῆλ καὶ οἱ Παλαιστῖνοι ἀνοχὰς ποιεῖσθαι ὠμολογήσαντο, ὅμως δὲ ταχέως ἔλυσαν. ἡ μὲν Ἀμᾶς λέγει ὅτι Ἰσραηλῖνον ἀεροσκάφος πυραύλω κατέβαλον, ὃ δὲ τοῦ Ἰσραῆλ φερέφωνος τοῦτο ἀρνεῖται. νῦν δὲ λέγεται (πάντες οἱ ξένιοι δημοσιογράφοι περὶ γε τούτου τοῦ ἀγγέλματος ὁμολογοῦνται) ὅτι τὸ Ἰσραῆλ ἄρχοντά τινα τῆς Ἀμᾶς ἀπέκτεινε τήμερον.

ἐξ οὗ πάντα ἤρξατο, εἴκοσι μὲν καὶ ἐννέα Παλαιστῖνοι ἀπέθανον, πολλοὶ δὲ ἄλλοι ἐτρώθησαν. οἱ ἀναλυσταὶ διαβεβαιοῦνται ὅτι τὸ Ἰσραῆλ εἰσβολὴν κατὰ γῆν παρασκευάζει, τοὺς γὰρ στρατιώτας συγκαλεῖν ἤδη ἤρξατο.

Ἡ Σίνα τὸ ἀτομικὸν ἐργαστήριον ἀποδείκνυσιν

24 Νοεμβρίου 2012



Ἀτομικὸν ἐργαστήριον τουριστικὸν κέντρον γενήσεται

Ἐν τῇ Σινιᾶγγ ἐπαρχίᾳ, τρισχίλια χιλιόμετρα ἀπὸ τοῦ Πεκίνου ἀπούση, κεῖται τὸ πολεμικὸν ἐργαστήριον ἐν ᾧ πάλαι ἡ Σίνα τὴν ἑαυτῆς πρώτην ἀτομικὴν βόμβαν ἠργάσατο. τοῦτο τὸ ἐργαστήριον-στρατόπεδον, Μάλαν καλούμενον, τὸ μὲν πρότερον ἦν ἀπόρρητόν τε καὶ πᾶσι τοῖς πολίταις ἄβατον χώριον, νῦν δὲ τουριστικὸν κέντρον γενήσεται.

ἐκεῖ εἰργάσθη καὶ ἐξερράγη ἡ πρώτη ἀτομικὴ βόμβα (ἀτομικὴ, οὐ δῆτα πυρηνικὴ) ὑπὸ τῆς Σίνης τῷ ἔτει 1964. ὅμως δέ, ἐξ οὗ ἡ Σίνα τὴν μὴ διαδόσεως πυρηνικῶν ὄπλων συνθήκην ὑπεγράψατο, τοῦτο τὸ χωρίον κατελήφθη. νῦν μὲν οἱ ταύτης τῆς ἐπαρχίας ἄρχοντες βούλονται τῷ χωρίῳ ὡς τουριστικῷ κέντρῳ χρῆσθαι, τὸ δὲ τῆς Σιγγύα Πανεπιστήμιον, ἐν τῷ Πεκίνῳ, ἐπιμελήσεται ὅπως πάντα εὖ μενεῖ. λέγουσι δὲ οἱ ἔμπειροι ὅτι τοσοῦτων ἐτῶν ἤδη ἐξεληθόντων οὐδεὶς κίνδυνος κεῖται.

Φύλαξ τῆς Νέας Ἰόρκης ἐνδοξος γίγνεται

30 Νοεμβρίου 2012



Ὁ φύλαξ ἐκὼν ἐνδρομίδας πτωχῷ πρίεται

Ὁ Λαυρέντιος Δεπρίμος (τοῦ ὀνόματος ἔνεκα δεῖ ἡμᾶς νομίζειν αὐτὸν ἐκ Ἰταλικῶν μετοίκων γενέσθαι) φύλαξ ἐστὶν ἐν τῇ πόλει Νέα Ἰόρκη· προχθὲς μὲν οὐδεὶς ἤδει ὅστις εἶη, νῦν δὲ πάντες ἴσασιν τίς ἐστίν, οὐ δὴ μόνον ἐν ταῖς ΗΑΠ ἀλλὰ καὶ ἐν πάσῃ τῇ οἰκουμένῃ. ἄρα τί

ἐδέησεν αὐτὸν ποιεῖν ἵνα ἔνδοξος γένοιτο; μόνον ἔν· οὕτως εἶναι ὡσπερ πέφυκεν. αὕτη ἐστὶ ἡ ἱστορία·

οὗτος ὁ φύλαξ, εἴκοσι καὶ πέντε ἔτη γεγονώς, διὰ τῆς Χρόνων Ἀγορᾶς (Times Square) διαβαίνων, πτωχόν τινα εἶδεν ἀνυπόδητον ὄντα. ψῦχος μὲν ἦν, ὁ δὲ πτωχὸς ἐπὶ τῆς γῆς ἐκάθητο καὶ χρήματα ἤτει τοὺς παραβαίνοντας· ὁ δὲ φύλαξ αὐτῷ προσχωρήσας μικρὸν χρόνον διελέχθη καί, τὸν τοῦ ποδὸς ἀριθμὸν πυθόμενος, εἰς καπηλεῖόν τι εἰσβάς ἐνδρομίδας ἐπρίατο καὶ τῷ πτωχῷ παρέδωκεν. τουριστρίς τις ἦ ἀπὸ τῆς Ἀριζόνης ἀφικομένη ἔτυχεν ἐκεῖ οὕσα πάντα μὲν εἶδε καὶ φωτογραφεῖαν ἐποιήσατο (ἔξεστιν τῇ ἀριστερᾷ ἰδεῖν), ἔπειτα δὲ περὶ τούτου ἐν τῷ Facebook τὴν φωτογραφεῖαν εἰσθεῖσα ἄγγελμα ἐγράψατο. ἐὰν ἐθέλης τοῦτο τὸ ἄγγελμα ἰδεῖν, δεῖ σε [ἐνθάδε](#) πιέσαι). λέγεται δὲ καὶ ὅτι ὁ ἄνθρωπος ὃς ἐν τῷ καπηλεῖῳ ἐργάζεται, τὴν τοῦ πρίασθαι αἰτίαν πυθόμενος, τὰς ἐνδρομίδας ἐλάττου τῷ φύλακι ἐπώλησεν (ἐβδομήκοντα καὶ πέντε δόλαρσι ἀντὶ ἑκατόν).

Ταραχὴ ἐν τῇ Αἰγύπτῳ

8 Δεκεμβρίου 2012



Οἱ διαδηλωταὶ πρὸ τῶν βασιλείων μένουσι καὶ τὸν πρόεδρον Μοῦρσι προκαλοῦνται

Ἄμιλλαί τε καὶ ταραχὴ συμβαίνουσιν ἐν τῇ Αἰγύπτῳ, οἱ μὲν γὰρ τῷ προέδρῳ Μόρσι ἐπικουροῦντες τοῖς αὐτῷ ἀνθισταμένοις μάχονται, νεωστὶ δὲ μάχη ἐγένετο ἐν τῷ Καίρῳ, πρὸ αὐτῶν τῶν βασιλείων, ἐν ἧ ἕξ ἄνθρωποι ἀπέθανον καὶ ἑπτακόσιοι ἄλλοι ἐτρώθησαν. ἡ ταύτης τῆς ταραχῆς αἰτία ἦδε ἐστίν· ὁ μὲν πρόεδρος Μόρσι νέον νόμον τῇ βουλῇ προσέθηκεν ὃς τὴν ἑαυτοῦ ἀρχὴν ῥώννυσιν, οἱ δὲ ἀνθιστάμενοι βούλονται τὸν πρόεδρον ἀναγκάζειν τοῦτον τὸν νόμον ἀναιρεῖν· καὶ δὴ καὶ βούλεται μὲν ὁ Μόρσι τῇ πεντεκαιδεκάτῃ τοῦ Δεκεμβρίου μηνὸς ψηφοφορίαν ποιεῖσθαι περὶ τῆς νέας πολιτείας, πολλοὶ δὲ βουλευταὶ τοῦτο κωλύειν πειρῶνται (ἐὰν γὰρ ὁ Μόρσι ἐν τῇ ψηφοφορίᾳ νικᾷ, πλείω ἀρχὴν ἔξει).

τούτων τῶν δυοῖν ἀγγελμάτων διὰ πάσης τῆς χώρας ταχέως διαδραμόντων, οὐ μόνον ἐν τῇ πρωτεύουσῃ ἀλλὰ καὶ ἐν ἄλλαις πόλεσι ταραχὴ καὶ διαδήλωσις ἐγένοντο.

χθὲς δὲ οἱ φύλακες συρματοπλέγματα περὶ τῶν βασιλείων περιέθεσαν ἵνα οἱ διαδηλωταὶ εἰς τὰ βασίλεια εἰσβῆναι μὴ δυναῖντο, ἀλλὰ οἱ διαδηλωταὶ πανταχοῦ συνελθόντες ῥαδίως ὑπερέβησαν· ὁμοῦ δὲ τήμερον οἱ τῶν διαδηλωτῶν ἄρχοντες τοῖς φύλαξιν ἤδη ὠμολογήκασιν ὅτι ἡ ἔνστασις εἰρηνικὴ ἔσται. οἱ δημοσιογράφοι ἐλπίζουσι τὸν πρόεδρον τήμερον τῷ Σαββάτῳ ἄγγελμά τι ἀγγελεῖν καὶ τοῖς ἀνθισταμένοις συγχωρήσειν.

Δεινότατος φόνοσ ἐν τῷ Κονέκτικατ

16 Δεκεμβρίου 2012



Νεανίας τις εἴκοσι παῖδας καὶ ἕξ ἀνθρώπους ἐν διδασκαλείῳ ἀποκτείνει

Προχθὲς ἐν τῷ Κονέκτικατ δεινότατος φόνοσ συνέβη· ἐν τῷ διδασκαλείῳ Sandy Hook , ἐν τῇ μικρᾷ πόλει Newtown, εἴκοσι παῖδες καὶ ἕξ ἄνθρωποι ἀπέθανον ὑπὸ νεανίου. οὗτος ὁ νεανίας, Ἄδαμ Λάνθα ὀνόματι καὶ εἴκοσι ἔτη γεγονώς, πρῶτον μὲν τὴν ἑαυτοῦ μητέρα ἀπέκτεινεν ἐν τῇ οἰκίᾳ οὗ οἱ δύο ὄκουν, ἔπειτα δὲ τρία αὐτοματικὰ ὄπλα λαβὼν ἃ ἡ μήτηρ οἶκοι εἶχε καὶ τὴν οἰκίαν ἀπολιπὼν καὶ πρὸς τὸ διδασκαλεῖον ἀφικόμενος τοὺς φύλακας λαθῶν εἰσέβη τὰ ὄπλα ἔχων καὶ ἕξ ἀπροσδοκῆτου εἰς οἴκημα εἰσβάς ἐν ᾧ πολλοὶ παῖδες ἔτυχον ὄντες ἐπὶ αὐτοὺς ἐπυροβόλει. ὀκτωκαίδεκα παῖδες ἐκεῖ εὐθὺς ἀπέθανον (δύο ἄλλοι ἐν τῷ νοσοκομείῳ ἀπέθανον ἐκεῖσε προσενεχθέντες) καὶ ἕξ ἄνθρωποι (ἡ τοῦ διδασκαλείου ἄρχουσα καὶ ἄλλοι ἐργασταί). πρῶτον μὲν ἐλέγετο ὅτι ἡ τοῦ φονέως μήτηρ ἐν τῷ διδασκαλείῳ αὐτῷ ἀπέθανεν (ἐκεῖ γὰρ τὸ πάλαι ἐδίδασκεν), ἔπειτα δὲ δῆλον ἦν τοῦτο οὐκ ἀληθὲς ὄν.

ὁ τοῦ Κονέκτικατ ἑπαρχος λέγει ὅτι τὸ πρᾶγμα χειρόν ἂν εἶη, ὁ γὰρ Α. Λ. τοὺς φύλακας ἀφικομένους ἀκούσας ἑαυτὸν ἀπέκτεινεν· ὁ δὲ τῶν φυλάκων φερέφωνος τὰ ὅπλα ἐκεῖ λειφθέντα ἐξετάσας λέγει ὅτι ὁ μὲν φονεὺς ἐν νῶ εἶχε πλείονας παῖδας ἀποκτείνειν, ἢ δὲ ταχεῖα τῶν φυλάκων ἄφιξις τοῦτο ἐκώλυσεν.

ὁ Α. Λ. τοῦτο τὸ διδασκαλεῖον ἐφοίτα, ἢ δὲ μήτηρ πάλαι ἐν τῷ αὐτῷ διδασκαλείῳ ἐδίδασκεν. διὰ ὃ τι ὁ Α. Λ. τοῦτο ἐποίησεν οὐκέτι οὐδεὶς ἀκριβῶς οἶδεν, ὅμως δὲ ἴσμεν νῦν ὅτι τῇ μὲν προτεραίᾳ ὄπλον ὠνεῖσθαι ἐπειράσατο, τοῦτο δὲ οὐκ ἐξὸν (δεῖ γὰρ τὸν ὠνούμενον δύο ἐβδομάδας μένειν) τὰ τῆς μητρὸς ἔλαβεν.

Ὁ Γουαρδιόλα τὸ Βαίερν Μονάχου προπονήσει

17 Ἰανουαρίου 2013



Ἐν ἔτος ἐν ταῖς ΗΑΠ ἀναπαυσάμενος, ὁ Γουαρδιόλα αὐθις προπονήσει

Ὡς πάντες ἴσμεν, ὁ Γουαρδιόλα τὸ Π. Τ. Βαρκελόνα ἀπέλιπε πολλὰ ἄθλα κτησάμενος, ἀληθῶς δὴ τοσαῦτα ὅσα οὐδεὶς ἄλλος προπονητὴς τὸ πρὶν ἐκτίσατο, πρὸς δὲ τὰς ΗΑΠ ἀπελθὼν ἐκεῖ ᾧκει, ἐβούλετο γὰρ ἀναπαύεσθαι τε καὶ μένειν πρὶν βουλευσασθαι τίνα ὁμάδα τῷ μέλλοντι προπονήσει.

πολλὰ μὲν ἐλέγετο περὶ τούτου, τί τμήμα τὸν Γουαρδιόλα μισθώσοιτο· πότερον εἴτε πρὸς τὴν Ἀγγλίαν προσίοι εἴτε πρὸς τὴν Ἰταλίαν εἴτε ἴσως πρὸς τὸ Π. Τ. Βαρκελόνα ἐπανίοι... κτλ., τέλος δὲ χθὲς τὸ ἄγγελμα ἠκούσαμεν· πρὸς τὴν Γερμανίαν πρόσεισιν, τὸ γὰρ Βαίερν Μονάχου προπονήσει.

τὸ Βαίερν τετράκις τὸ Εὐρωπαϊὸν Ἄθλον ἐνήνεκται, ἔστι δὲ ὁ τῆς Γερμανίας γίγας· χθὲς μὲν ὁ τοῦ τμήματος φερέφωνος εἶπεν ὅτι ὁ Γουαρδιόλα τὸ Βαίερν τρία ἔτη προπονήσοι, τοῦ δὲ ἀγγέλματος ἐν τῇ Βαρκελόνη ἀγγελθέντος οἱ τὸν Γουαρδιόλα θαυμάζοντες, καίπερ δύσθυμοι ὄντες διότι πρὸς τὸ Βαρκελόνα οὐκ ἐπανίοι, ὅμως ἤσθησαν περὶ τὸ βούλευμα, τὸ γὰρ Βαίερν μέγιστον τμήμά ἐστιν.

Ἡ ἐν τῇ Μάλι προσβολὴ διατελεῖ

22 Ἰανουαρίου 2013



Τῶν ἰσλαμιστῶν τὴν ἄρκτον κατεχόντων, ἡ Γαλατία στρατιώτας προσπέμπει

Τῇ ἐνδεκάτῃ Ἰανουαρίου ἡ Γαλατία δισχιλίους στρατιώτας πρὸς τὸ Μάλι προσέπεμψεν ἵνα ἐπὶ τοὺς ἰσλαμιστὰς μάχωντο οἱ τὴν τῆς χώρας ἄρκτον ἤδη τὸν ἕνατον μῆνα κατέχουσιν, καὶ δὴ καὶ ἄλλαι Ἀφρικαναὶ χῶραι, φοβούμεναι μὴ οἱ ἰσλαμιστὰι τὴν ἑαυτῶν δύναμιν πορρωτέρω διασκεδαννύωσιν, ἤδη στρατιώτας πεπόμφασιν ἵνα τῇ τοῦ Μάλι ἀρχῇ βοηθῶσιν. ἡ μὲν ἐκεῖ κατάστασις οὐκ ἀκίνδυνός ἐστιν, ἡ δὲ τοῦ Καναδά ἀρχὴ τοὺς πλείστους τῶν διπλωματῶν ἐκ τῆς πρεσβείας ἤδη ἐξενήνοχεν, ἄλλαι δὲ χῶραι τὸ αὐτὸ ποιεῖν ἐν νῶ ἔχουσιν.

ἐξ οὗ ἡ Γαλατία ἐκ τοῦ Μάλι ἤδη πάλαι ἐξῆλθεν, ἐπειρᾶτο μὴ αὐθις ἐκεῖ πολυπραγμανεῖν· ὅμως δέ, τῶν ἰσλαμιστῶν τὴν τῆς χώρας πρωτεύουσαν Βαμάκο καταλαβεῖν πειρώντων, ἔδοξε νῦν τῇ Γαλατίᾳ ἑαυτὴν παρενεῖρειν.

κατὰ τὸν τῆς Γαλλικῆς ἀρχῆς φερέφωνον ἔχουσιν μὲν οἱ ἰσλαμιστὰι ἀμείνονα παρασκευὴν ἢ οἱ Γαλλικοὶ στρατιῶται ἐνόμιζον, ὅμως δὲ ἐλπίζουσι τὴν ἄρκτον ἐνὸς μηνὸς ἐλευθερώσειν.

Ἡ βασίλεια Βεατρίκη τῆς Ὁλλανδίας ἀποτίθεται

29 Ἰανουαρίου 2013



Ὁ υἱὸς Γουλιέλμος διάδοχος γίγνεται

Ἡ βασίλεια Βεατρίκη τῆς Ὁλλανδίας ἀπὸ τοῦ θρόνου ἐκοῦσα ἀπαλλάξεται· νεωστὶ μὲν ὁ τῆς βασιλείας φερέφωνος εἶπεν ὅτι αὕτη τοῖς πολίταις ἀγορεύειν βούλοιο, τῇ δὲ ῥαδιοφωνία καὶ τῇ τηλεοράσει χρωμένη εἶπεν προχθὲς ἡ βασίλεια ὅτι, ἤδη τριάκοντα καὶ τρία ἔτη βασιλεύσασα, ἀπὸ τοῦ θρόνου ἀπαλλάξεσθαι μέλλοι, εἶπε δὲ καὶ ὅτι νῦν ἀγαθὸς καιρὸς ἐστὶ τὸν θρόνον τῷ υἱῷ παραδοῦναι.

ἐν τῇ Ὁλλανδία πάντα ἡσυχῶς μένει, οὐδεμία γὰρ εἴτε πολιτικὴ εἴτε οἰκονομικὴ ταραχὴ πάρεστιν καὶ ἡ βασίλεια Βεατρίκη ὑγιαίνει, καίπερ ἤδη ἐβδομήκοντα καὶ πέντε ἔτη γεγονυῖα, ἢ οὖν ἀπόθεσις οὐ προβλημάτων ἔνεκα συμβαίνει· ὅμως δὲ ἡ βασίλεια βούλεται νεώτερόν τινα βασιλεύειν.

τὴν βασιλείαν ὁ Γουλιέλμος, τετταράκοντα καὶ πέντε ἔτη γεγονώς, παραλήψεται.

Ὁ Ἀχμαδιεῖαδ ἀστροναύτης γενέσθαι βούλεται

5 Φεβρουαρίου 2013



Ὁ τοῦ Ἰράν πρόεδρος περὶ τοῦ διαστημικοῦ προγράμματος ἀγορεύει

Τὸ Ἰράν βούλεται προϊόντος τοῦ ἔτους δύο νέους δορυφόρους ἀναβαλεῖν, ἐν δὲ τῇ συνόδῳ ἐν ἧ ὀ ἐπιστήμονες τοὺς τούτων τῶν δορυφόρων πρωτοτύπους τοῖς δημοσιογράφοις ἐξέδειξαν εἶπεν ὁ Ἀχμαδινεϊὰδ ὅτι ἐθέλοι αὐτὸς ὁ πρῶτος τοῦ Ἰράν ἀστροναύτης γενέσθαι (ὁ Ἀχμαδινεϊὰδ τυγχάνει πρόεδρος τοῦ Ἰράν ὄν).

ἐν δὲ τῇ αὐτῇ συνόδῳ εἶπεν ὁ Ἀχμαδινεϊὰδ καὶ περὶ τῆς πείρας ὑπὸ τῶν Ἰρανίων νεωστὶ ποιηθείσης, κατὰ μὲν γὰρ τοὺς Ἰρανίους μικρὸν δορυφόρον πρὸς τὸ διάστημα ἀνέβαλον πίθηκα ἐντὸς ἔχοντα ὅς σῶς ἐπανῆλθεν, κατὰ δὲ πολλοὺς δυτικούς δημοσιογράφους τοῦτο ψευδές ἐστιν, ὁ γὰρ πίθηξ ὄν ἔξεστιν ἰδεῖν ἐν τῇ φωτογραφίᾳ πρὶν τὸν δορυφόρον ἀναβαλεῖν πεποιημένη οὐ ὁ αὐτὸς ἐστὶ τῷ ἄλλῳ ὄν ἰδεῖν ἔξεστιν ἐν τῇ φωτογραφίᾳ τοῦ δορυφόρου ἤδη ἐπανελθόντος πεποιημένη· ὅμως δὲ λέγεται νῦν ὅτι οἱ δημοσιογράφοι τὰς φωτογραφίας τύχη συνέμειξαν.

Ἄρα τί γίνεταί περὶ τοῦ τὸν Βῖν Λάδεν ἀποκτείναντος;

12 Φεβρουαρίου 2013




Ὁ τὸν Βῖν Λάδεν ἀποκτείνας ἐν ἀπορίᾳ κεῖται

Ὁ Φίλιππος Βρόνστειν δημοσιογράφος ἐστίν, μακρὸν δὲ χρόνον διείλεκται τῷ στρατιώτῃ ὃς τὸν Βῖν Λάδεν ἐν τῷ Πακιστᾶν ἀπέκτεινεν, νῦν δὲ ἱστορίαν περὶ τούτου τοῦ ἀνδρὸς ἐν τῇ ἐφημερίδι *Esquire* ἐξέδωκεν. ὅμως δὲ τῷ Βρόνστειν οὐκ ἔξεστι τὸ τούτου τοῦ στρατιώτου ὄνομα ἐκκαλύπτειν, αὐτὸν δὲ οὖν "τὸν σκοπευτὴν" καλεῖ.

Ὁ σκοπευτὴς νεωστὶ τὴν στρατιὰν ἀπολιπὼν πολίτης ἐγένετο, ἀλλά, καίπερ ἥρως ἐν ταῖς ΗΑΠ γενόμενος, οὐδένα μισθὸν παρὰ τοῦ δημοσίου δέχεται, λέγει δὲ ὅτι ἡ Ἀμερικανὴ ἀρχὴ αὐτοῦ ἀμελεῖ. λέγει δὲ "εἰ ἔτι στρατιώτης ὢν ἀπέθανον, νῦν οἱ ἐμοὶ συγγενεῖς χρήματα ἂν ἐδέχοντο, ἀλλὰ ἅτε ἐμοῦ σώου ἐπανελθόντος οὐδὲν δέχονται." πολλοὶ μὲν αὐτὸν ἐποτρύνουσιν ἵνα βίβλον περὶ τῆς θήρας τοῦ Βῖν Λάδεν γράψῃ, πλουσιώτατος γὰρ γένοιτο ἂν, ὁ δὲ ἀποκρίνεται ὅτι ὑπέσχετο μηδὲν περὶ τούτου λέγειν. καὶ δὴ καὶ οὐ βούλεται ὅτι οἱ πολῖται τὸ ὄνομα αὐτοῦ γινώσκουσιν, τότε γὰρ ἄλλω στρατιώτῃ τῶν τὸν Βῖν Λάδεν ἀποκτεινάντων ἤδη ἐγένετο· βίβλον περὶ τούτου γράψας ἐξέδωκε τῷ ψευδῇ ὀνόματι "Μάρκ Ὀβεν" χρώμενος, ὅμως δὲ τῇ ἐπιούσῃ ἡμέρᾳ πάντες τὸ ἀληθὲς ὄνομα ἤδεσαν, Μάττ Βισσοννέττη.

Τοῦ Πιστόριους φονὴν κατηγοροῦσιν

19 Φεβρουαρίου 2013



Ὁ ἀθλητὴς τὴν ἑαυτοῦ γυναῖκα ἀπέκτεινεν

Ὁ Πιστόριους, δρομεὺς τις εἴκοσι καὶ ἕξ ἔτη γεγονὼς ὃς ἐνδοξος ἐγένετο ἐν τοῖς Ὀλυμπίοις τοῖς ἐν τῷ Λονδίῳ ἅτε ἄνευ ποδῶν τρέχει (συμφορὰν παῖς ὢν παθὼν καὶ ἄπους γενόμενος τεχνητοῖς πόδεσι χρῆται), νῦν ἐν τῷ δικαστηρίῳ ἐν τῇ πόλει Πρετορία κεῖται, τὴν γὰρ ἑαυτοῦ γυναῖκα Ῥίβα Στίνκαμπ (εἴκοσι καὶ ἐννέα ἔτη γεγонуῖαν) ἀπέκτεινεν. νεωστὶ οἱ φύλακες τὴν

γυναῖκα ἤδη τεθνηκυῖαν εὐρόντες ἐν τῇ οἰκίᾳ οὗ ὁ δρομεὺς ᾤκει τὸν δρομέα εἰς φυλακὴν ἀπήγαγον.

Ἀτύχημα ἢ ἐκ προνοίας;

κατὰ πολλοὺς δικαστὰς οὗτος ὁ φόνος οὐκ ἀτύχημα ἦν ἀλλὰ ἐκ προνοίας. ὁ μὲν Πιστόριος αὐτὸς ὁμολογεῖ μὲν αὐτὴν ἀποκτείναν, λέγει δὲ ὅτι τοῦτο ἀτύχημα ἦν, πρὸς γὰρ αὐτὴν ἐπυροβόλησεν τῆς νυκτὸς νομίζων αὐτὴν κλέπτῃν εἶναι. ὅμως δὲ λέγουσιν ἄλλοι ὅτι πρῶτον μὲν οἱ δύο ἀγρίως ἀλλήλοις ἐνείκεσαν, ἔπειτα δὲ ὁ Πιστόριος αὐτὴν ἀπέκτεινεν, τοῦτο δὲ λέγουσι διότι ἢ μὲν γυνὴ ἐν τῷ λουτρῶνι ἦν, ὁ δὲ Πιστόριος διὰ τῆς θύρας τετράκις ἐπυροβόλησεν. τήμερον δεῖ τὸν δικαστὴν διακρίνειν πότερον τὸν δρομέα ἐλεύθερον μένειν ἔασει ἕως δικασθῆ ἢ οὐ.

Νέα πρόεδρος ἐν τῇ Νοτίᾳ Κορέᾳ

26 Φεβρουαρίου 2013



Ἡ νέα πρόεδρος τὴν Βορείαν Κορέαν περὶ τῶν πυρηνικῶν ὄπλων νοθετεῖ

Ἡ Πᾶρκ Γέουν Ἰη, ἐξήκοντα καὶ ἐν ἔτη γεγонуῖα, ἐγένετο προχθὲς ἡ πρώτη γυνὴ ἢ τὴν ἀρχὴν ἐν τῇ Νοτίᾳ Κορέᾳ κτᾶται, πρόεδρος δὲ ἔσται πέντε ἔτη. κατὰ τὸ ἔθος ἔξω τῆς Βουλῆς ὁμόσασα, πρὸ τοῦ δήμου ἠγόρευσεν (λέγεται ὅτι ἑπτακισμῦριοι πολῖται ἐκεῖσε συνῆλθον ἵνα τὴν νέαν πρόεδρον ἴδοιεν), εἶπε δὲ ἄλλα τε καὶ περὶ τῆς Βορείας Κορέας, νομίζει γὰρ τὴν νέαν πυρηνικὴν πεῖραν ὑπὸ τῆς Βορείας Κορέας νεωστὶ ποιηθεῖσαν πρόκλησιν εἶναι, ὅμως δὲ τοῖς τῆς Βορείας Κορέας ἄρχουσι διαλέγεσθαι προὔθηκεν ἐὰν τοιαύταις πείραις τέλος ἐπιθῶσιν. ἔπειτα δὲ περὶ τῆς οἰκονομίας εἶπεν (μέμνησθαι δεῖ τὴν Νοτίαν Κορέαν τετάρτην τῆς Ἀσίας οἰκονομίαν κατὰ τὸ μέγεθος οὔσαν), διεβεβαιώσατο δὲ ὅτι τὰς μὲν μεγάλας ἐπιχειρήσεις μειοῦν βούλοιο, τὰς δὲ μικρὰς καὶ τὰς μέσας αὐξάνειν, ἄλλας τε καὶ τὰς τεχνολογικάς.

ὁ Πᾶρκ Σοῦγγ Ἰε, πατήρ τῆς νέας προέδρου, τῆς χώρας ἑπτακαίδεκα ἔτη ἤρχεν ἕως τῷ ἔτει 1979 ἀπέθανεν· νῦν δὲ τριάκοντα καὶ τριῶν ἐτῶν ἐξεληθόντων, ἡ θυγάτηρ εἰς τὴν ἀρχὴν ἀφίεται.

Ἄρα τίς Πάπας γενήσεται;

5 Μαρτίου 2013



Οἱ καρδινάλιοι αὐριον αὐθις ἀθροίσονται

Οἱ καρδινάλιοι τήμερον ἠθροίσαντο, ἀλλὰ αὕτη ἡ σύνοδος οὐ σύνοδος ἐστὶν ἐν ἧ τὸν νέον Πάπαν αἰροῦνται. πότε ἡ κυριωτάτη σύνοδος (᾿κογκλάβη” καλουμένη) γενήσεται ἵνα τὸν νέον Πάπαν αἰρήσωνται οὐκέτι οὐδεὶς οἶδεν, ἀλλὰ ἴσως αὐριον τοῦτο γνωσόμεθα· ὁ Πάπας Βενέδικτος ΙΣΤ’ οὕτω ταχέως καὶ ἐξ ἀπροσδοκίτου ἀπέθετο ὥστε ἐδέησε τοὺς καρδινάλιους πάντα ταχέως παρασκευάσασθαι. οἱ μὲν καρδινάλιοι ἐπεὶ πρῶτον εἰς τὸ Βατικάνον ἀφίκοντο ἤδη διαλεγόμενοι ἤρξαντο περὶ τῆς αἰρέσεως, ὅστις νέος Πάπας γενήσοιτο, οἱ δὲ δημοσιογράφοι καὶ αὐτοὶ ἤρξαντο περὶ τούτου λογισμοὺς λογίζεσθαι (αὐτοὺς μάλιστα ἀρέσκει τοιαῦτα ποιεῖν). ὅπως τὸν νέον Πάπαν ἐλῶνται δεήσει τοὺς καρδινάλιους κογκλάβην ἐν τῇ Καπέλλῃ Σιζτίνῃ ποιεῖσθαι καὶ τῆς οἰκουμένης παντελῶς ἀποχωρήσαντας ἐκεῖ μένειν ἕως ἂν νέον Πάπαν ἔχωσιν.

Γελοῖόν τι ἐγένετο προχθὲς τῆς πρώτης συνόδου ἄρξεσθαι μελλούσης· ἄνθρωπός τις προσποιούμενος καρδινάλιος εἶναι ἐπέειπεν εἰς τὴν σύνοδον εἰσβῆναι· διὰ μὲν τῆς πρώτης φυλακῆς ῥαδίως διαβάς πρὸς τοὺς καρδινάλιους ἐβάδιζεν, ἔπειτα δὲ τὴν Ἑλβετικὴν Φρουρὰν οὐκ ἔλαθεν ἀπατεῶν ὧν καὶ καταληφθεὶς εὐθύς ἐκ τοῦ Βατικάνου ἐξεβλήθη. ὁ τοῦ Βατικάνου φερέφωνος οὐκ εἶπεν ὅστις ὁ ἄνθρωπος εἶη.

Ἄρα τῆς Κλεοπάτρας ἀδελφὴν ἠύρηκασιν;

12 Μαρτίου 2013



Ἀρχαιολόγος τις Αὐστριακὴ διαβεβαιοῦται ὅτι ἠύρηκεν τὸν τῆς Ἀρσινόης νεκρὸν

Ἐν τῇ πόλει Ἐφέσῳ ἡ Αὐστριακὴ ἀρχαιολόγος Ἰλκη Τοῦρ νεκρὸν τινα γυναικὸς ἠύρεν ἤδη τὸ δέκατον ἔτος. ὁ μὲν νεκρὸς ἐν οἰκοδομῆματι ᾧ Ὀκτάγωνον καλουμένῳ ἔκειτο, τὴν δὲ ἀρχαιολόγον οὐκ ἔλαθεν νεκρὸς ὢν δυνατῆς τότε γυναικὸς, νῦν δὲ λέγει ἡ ἀρχαιολόγος ὅτι οὗτός ἐστιν ὁ τῆς Ἀρσινόης νεκρὸς. τὸν νεκρὸν εὐροῦσα, ἡ Τοῦρ πάσας τὰς πείρας ἐποίησατο, καὶ τὴν τοῦ ᾿άνθρακος 14 πείραν ἠ ἔδειξε νεκρὸν γυναικὸς τινος εἴκοσιν ἐτῶν οὔσης ὅτε ἀπέθανεν· κατὰ δὲ τὴν ἀρχαιολόγον οἱ πολῖται ἐν ἐκείνῳ τῷ χρόνῳ τοὺς νεκροὺς ἐν τῇ πόλει οὔποτε ἔθαπτον, ἀλλὰ ἔξω τῆς πόλεως, εἰ μὴ τις ἔνδοξος εἶη· καὶ δὴ καὶ τοῦτο μὲν τὸ οἰκοδόμημα ἐν ᾧ ὁ νεκρὸς ἔκειτο Αἰγυπτίῳ βασιλείῳ ἔοικεν, οἱ δὲ ἰατροὶ λέγουσιν ὅτι, ἥτις ἂν εἶη αὕτη, οὐ διὰ νόσου ἀλλὰ βία ἀπέθανεν.

ὅμως δὲ ἡ τοῦ DNA πείρα οὐδὲν βέβαιον ἐπιδείκνυσιν, τοῦτο δὲ πυθόμενοι πολλοὶ ἄλλοι ἀρχαιολόγοι τὴν Τοῦρ μέμφονται ὅτι διαβεβαιοῦται τὴν Ἀρσινόην εὐρηκέναι. νῦν ἡ Τοῦρ ἐν ταῖς ΗΑΠ ἐστίν, οὔ ἐν πανεπιστημίῳ τισὶ περὶ ταύτης τῆς εὐρήσεως ἀγορεύει, ἡ γὰρ ὁμὰς ᾿Αμερικανοὶ Φίλοι τῆς Τουρκίας ταύτας τὰς ὁμιλίας διατέθηκεν.

Ἡ ἐν τῇ Κορέᾳ κατάστασις

5 Απριλίου 2013



Ἡ ἐν Κορέα τάσις καθ' ἡμέραν αὐξάνεται

Νεωστί, τοῦ τῆς Βορείας Κορέας ἄρχοντος Κιμ Ἰλ Σοῦγγ πολεμικώτατα κατά τε τῆς Νοτίας Κορέας καί τῶν ΗΑΠ εἰπόντος, τὸ μὲν Πιογγιάγκ δύο πύραυλα "Μουσουδάν" ἐν τῇ ἀνατολικῇ τῆς χώρας παραλία χθὲς ἐπέθηκεν (οὐδεὶς οἶδε πότερον ταῦτα τὰ πύραυλα πυρηνικά εἰσιν ἢ οὐ), ταύτη δὲ τῇ προκλήσει ἀποκρινόμενοι οἱ τῆς Νοτίας Κορέας ἄρχοντες δύο πολεμικὰς ναῦς πρὸς τὴν Κριτίνην Θάλατταν ἀποπετόμασιν. αὗται αἱ νῆες σύστημα ἔχουσιν ὃ πύραυλα ἤδη πετόμενα ἐν τῷ αἰθέρι διαφθεῖρουν ἔχει. καὶ δὴ καὶ αἱ ΗΑΠ σύστημα ἀντιπυραυλικὸν ἄλλο πρὸς τὴν νῆσον Γουᾶμ, ἐγγὺς τῆς Κορέας κειμένην, τήμερον προσέπεμψαν.

κατὰ μὲν ἐμπείρους τινὰς ἢ Βορεία Κορέα τῇ πεντεκαιδεκάτῃ Απριλίου πύραυλον ἀνήσει, χθὲς δὲ ὁ τῆς Β. Κορέας φερέφωνος τῇ Ῥωσσίᾳ παρήνεσε τοὺς ἐν τῇ Ῥωσικῇ πρεσβείᾳ ἐν τῷ Σεοῦλ ὄντας ταχέως ἐκεῖθεν ἀπενεγκεῖν τοῦ κινδύνου ἕνεκα.

ἄρα τί βούλεται ὁ Κιμ Ἰλ Σοῦγγ ταῦτα ποιῶν; λέγουσιν οἱ πολιτικοὶ ἀναλυσταὶ ὅτι βούλεται τὴν ἑαυτοῦ ἀρχὴν παρὰ τῇ ἑαυτοῦ στρατιᾷ αὐξάνεσθαι, ὅμως δὲ αὐτὸς οἶδεν ὅτι, εἰ τῇ Ν. Κορέα πολεμοίη, αἱ ΗΑΠ τῇ Ν. Κορέα βοηθοῖεν ἄν. ἴσως πάντα ταῦτα μόνον αὐχημά ἐστιν;

Δισχίλιοι ἄνθρωποι ἐν τῇ τῆς Μαργαρίδης Τάτζηρ ἐκφορᾷ παρέσονται

12 Απριλίου 2013



Ἡ Μαργαρίδη Τάτζηρ ἑνδεκα ἔτη τοῦ Ἡνωμένου Βασιλείου ἦρξεν

Τῆς Μαργαρίδης Τάτζηρ ἀποθανούσης, ἔδει τοὺς ἄρχοντας διακρίνειν ἦντινά τε ἐκφορὰν ποιεῖν δέοι καὶ οὐστυνας παρακαλεῖν· ἡ μὲν Μ. Τάτζηρ τοῦ Ἡνωμένου Βασιλείου ἑνδεκα ἔτη ἄρχουσα ἐνδοξοτάτη ἐγένετο, οὐ γὰρ μόνον τῆς χώρας τοσοῦτον χρόνον ἦρξεν ἀλλὰ καὶ ἐν τῷ πολέμῳ (ἐπὶ τὴν Ἀργεντίναν) ἐνίκησεν, διὰ δὲ ταῦτα πολλοὶ μὲν τῶν τοῦ Η. Βασιλείου πολιτῶν αὐτὴν ἐφίλουν καὶ ἔτι φιλοῦσιν, ἄλλοι δὲ ἐμίσουν καὶ ἔτι μισοῦσιν· καὶ δὴ καὶ τοῖς ἐργασταῖς πολλάκις ἠμφεσβήτει, τοῦτο δὲ κατὰ μὲν πολλοὺς ὀρθῶς ἐποίησεν, κατὰ δὲ ἄλλους κακῶς.

δέον διακρίνειν οὐστυνας ἐπὶ τὴν ἐκφορὰν παρακαλεῖν χρή, οἳ τε συγγενεῖς καὶ οἱ ἄρχοντες κατάλογον δισχίλια ὀνόματα ἔχοντα συγγεγράφασιν, τὰ δὲ ὀνόματα γνῶναι τήμερον ἐξῆν· ἐν τῷ καταλόγῳ εἰσὶ πάντες οἱ αὐτῇ ἐν τέλει οὐσῆ συνεργασάμενοι καὶ πρόεδροι πολλῶν χωρῶν τε καὶ ὀργανώσεων αἱ φιλικῶς τῇ Μ. Τάτζηρ διέκειντο. τὸν Νέλσων Μανδέλα παρακεκλήκασιν, ὅμως δὲ οὐ παρέσται, τυγχάνει γὰρ νοσῶν. τὴν τῆς Ἀργεντίνας πρόεδρον οὐ παρακεκλήκασιν ἅτε περὶ τῶν Φάλκλανδ νήσων ἔτι καὶ νῦν ἀμιλλωμένης.

ἐν τῇ χάρτῃ ἦν πρὸς τοὺς παρακεκλημένους ἔπεμψαν λέγεται ὅπως δεῖ τῇ ἐκφορᾷ ἐνδύεσθαι.

Τὸν μὲν τῶν τρομοκρατῶν ἀποκτείνουσιν, τὸν δὲ ζωγοῦσιν

20 Ἀπριλίου 2013



Ὁ δεύτερος τῶν τρομοκρατῶν ἐν πλοίῳ τινὶ ἐκέκρυπτο

Δεινοτάτης προσβολῆς ἐν τῷ τοῦ Βόστων Μαραθῶνι γενομένης περὶ ἧς πάντες ἀκηκόαμεν, ἐν ἧ τρεῖς ἄνθρωποι ἀπέθανον καὶ διακόσιοι ἐτρώθησαν, οἱ φύλακες, τὰ κινηματογραφικὰ τεκμήρια ἐκείνης τῆς ἀγυιᾶς ἐξετάσαντες, ταχέως ἐπύθοντο οἵτινες τοῦτο ποιήσαιεν, ἐξῆν γὰρ ἐν τοῖς τεκμηρίοις δύο ἄνθρώπους σάκους φέροντας ἰδεῖν καὶ τοὺς σάκους χαμᾶζε ἐπιτιθέντας· δύο ἀδελφοὶ οἱ ἐκ τῆς Τζετζενίας ἀφικόμενοι ἐν ταῖς ΗΑΠ ὄκουν (ὁ τῆς Τζετζενίας φερέφωνος λέγει ὅτι οὗτοι οἱ ἄνθρωποι ἤδη πάλαι ἐκ τῆς Τζετζενίας ἀπόκησαν)· αὐτοὺς δὲ ταχέως ἠῦρον καὶ ἐν τῷ MIT (Τεχνολογικῷ Ἰνστιτούτῳ Μασσαχουσέτης) ἐνεκυκλώσαντο (ἐκεῖ ἐν καπηλείῳ τινὶ ἔτυχον χρήματα κλέψαντες)· ὁ μὲν τοῖς φύλαξι μαχόμενος ἀπέθανεν, ὅμως δὲ οὐκ ἐξῆν τὸν ἄλλον καταλαβεῖν, οὗτος δὲ ἀπέφυγεν, ἀλλὰ τοὺς φύλακας οὐκ ἔλαθε τετρωμένος ὢν.

οἱ φύλακες ἤδησαν μὲν ἐν ᾧτινι δήμῳ ὁ τρομοκράτης κρυπτὸς ἔκειτο, τὸν δὲ ἀκριβῆ τόπον ἠγνόουν· πάντων μὲν οἴκημα κατὰ οἴκημα ἐξεταζόντων, πολίτης τις τοῦ δήμου αἷμα ἰδὼν ἐν κήπῳ τοὺς φύλακας ὡς τάχιστα παρεκάλεσεν, τῶν δὲ φυλάκων ἀφικομένων ὁ τρομοκράτης εἰς μὲν πλοῖόν τι ἐν ἐκείνῳ τῷ κήπῳ κείμενον ἐκρύψατο, αἰσθόμενος δὲ ὅτι οὐκ ἐξείη αὐθις ἀποφυγεῖν ἑαυτὸν τοῖς φύλαξι παρέδωκεν.

Ἐξεστὰι ταῖς γυναῖξιν ἐν τῷ τῶν Οἰμογῶν Τείχει προσεύχεσθαι

27 Ἀπριλίου 2013



Οἱ τοῦ Ἰσραὴλ δικασταὶ νομίζουσι τὸ τῷ τουλίτ χρῆσθαι μὴ παρὰ τοὺς νόμους εἶναι

Τὸ ἐν τῷ Ἱερουσαλήμ Πρῶτον Δικαστήριον εἶπεν ὅτι ἐξείη ταῖς γυναῖξιν ἐν τῷ τῶν Οἰμωγῶν Τείχει προσεύχεσθαι τῷ τουλίτ (τὸ τουλίτ ἱερὸς πέπλος ἐστίν) χρωμέναις, κατὰ γὰρ τοὺς δικαστὰς οὗτος ὁ πέπλος τὰ τῶν Ἰουδαίων ἔθη οὐχ ὑβρίζει. ἄρα τίς ἐστὶν ἡ ταύτης τῆς δίκης αἰτία; ἦδε ἐστίν·

ἐν τῷ Ἰσραὴλ πολλάκις ἄμιλλα γίνεταί περὶ τῶν ἱερῶν τοῖς τε ὀρθοδόξοις καὶ τοῖς νεωτερίζειν πειρῶσιν· τῇ μὲν ἐνδεκάτῃ Ἀπριλίου πέντε γυναικῶν ἐν τῷ τῶν Οἰμωγῶν Τείχει καταληφθεισῶν ἅτε τῷ τε τουλίτ χρωμένων καὶ ἐκεῖ προσευχομένων, ἡ ὀργάνωσις ᾿Γυναῖκες τοῦ Τείχους”, ἡ τὸ τῶν γυναικῶν ἐν τούτῳ τῷ ἱστορικῷ τόπῳ προσεύχεσθαι ἐποτρύνει, τῇ καταλήψει ἐνέστη λέγουσα ὅτι τοῦτο οὐδεμίαν ταραχὴν φύοι, νῦν δὲ οἱ δικασταὶ συμβεβουλεύκασιν ὅτι οὕτως μὲν ἔχει ὡς αὕτη ἡ ὀργάνωσις διαβεβαιοῦται, ἔξεστι δὲ ταῖς γυναῖξιν τοῦτο ποιεῖν.

Ἀμερικανὸν στρατιώτην ἐν τῷ Βιετνάμ εὐρίσκουσιν

2 Μαΐου 2013



Αἰχμάλωτος γενόμενος, ἐν τῇ χώρᾳ ἔμενε καίπερ λυθείς

Ὁ Ἰωάννης Ῥόμπερτσον Ἀμερικανὸς στρατιώτης ἦν ὃς πρὸς τὸ Βιετνάμ ἐπέμφθη ἤδη τὸ τετρακοστὸν καὶ τέταρτον ἔτος. πάντες περὶ τοῦ ἐν τῷ Βιετνάμ πολέμου ἀκηκόαμεν, ἴσμεν δὲ πολλοὺς μὲν Ἀμερικανοὺς στρατιώτας ἐκεῖ ἀποθανόντας, πολλοὺς δὲ οἴκαδε ἐπανελθόντας. ὅμως δὲ πολὺ μὲν λέγεται αἰεὶ περὶ τῶν οὔτε ἀποθανόντων οὔτε πρὸς τὰς ΗΑΠ ἐπανελθόντων, νῦν δὲ ἐκεῖ ἐν τῷ Βιετνάμ στρατιώτην τινὰ ἐν μικρᾷ κώμῃ οἰκοῦντα ἠύρηκασιν. ἦδε ἐστὶν ἡ ἱστορία·

τῷ ἔτει 1968 τὸ μὲν ἐλικόπτερον ἐν ᾧ ὁ Ἰωάννης Ῥόμπερτσον ἔτυχεν ὡν πυραύλω κατεβλήθη, τὸν δὲ τοῦ I. P. νεκρὸν οὐδέποτε ἤϊρον· οἱ συγγενεῖς, οὐκ εἰδότες πότερον ὁ I. P. ἀποθάνοι ἢ οὐ, πολὺν μὲν χρόνον ἐζήτουν, μάτην δέ· τέλος δέ, οὐδὲν εὐρόντες, πάντες ἐνόμισαν αὐτὸν ἀποθανεῖν. νῦν δὲ ἄλλος τις Ἀμερικανὸς στρατιώτης, πρὸς τὸ Βιετνάμ νεωστὶ ἐπανελθὼν, γεωργούς τινας περὶ τοῦ I. P. διαλεγομένουσιν τύχη ἀκούσας αὐτὸν ἐζήτει ἕως ἠϊρεν. ὁ ἄνθρωπος, ἤδη ἐβδομήκοντα καὶ ἐξ ἔτη γεγονώς, τῇ Ἀγγλικῇ γλώττῃ οὐκέτι χρῆται, καὶ δὴ καὶ οὔτε τοῦ ὀνόματος τοῦ τῆς ἑαυτοῦ γυναικὸς οὐκέτι μέμνηται οὔτε τὰ τῶν ἑαυτοῦ υἱῶν.

ὁ Καναδέζος κινηματογραφικὸς ἄρχων Μιχαὴλ Ἰόργενσον ἔργον περὶ αὐτοῦ πεποίηκεν ἐν ᾧ τὴν ἱστορίαν ἐξηγεῖται, τὸ δὲ τοῦ ἔργου ὄνομα "Unclaimed" ἐστίν.

Τερατώδης λύσις ἐν τῷ Βαγγλαδὲς

11 Μαΐου 2013



Γυναῖκα εὐρίσκουσι τῇ ἑπτακαιδεκάτῃ ἡμέρᾳ μετὰ τὴν ἐργαστηρίου πτῶσιν

Πάντες ἀκηκόαμεν περὶ τῆς συμφορᾶς νεωστὶ ἐν τῷ Βαγγλαδὲς γενομένης· ὕφαντικοῦ ἐργαστηρίου καταπεσόματος ἐν ᾧ οἱ ἐργασταὶ ἐπὶ ἐλαχίστῳ μισθῷ πολλὰς ὥρας καθ' ἡμέραν ἐργάζονται, χίλιοι μὲν καὶ τετταράκοντα ἐργασταὶ οἱ ἔτυχον τότε ἐκεῖ ἐργαζόμενοι ἀπέθανον, πολλοὶ δὲ ἄλλοι ἐτρώθησαν.


χθὲς τῇ ἑπτακαιδεκάτῃ ἡμέρᾳ μετὰ τὴν τοῦ ἐργαστηρίου πτῶσιν οἱ τὰ ἐρείπια ἀπολαμβάνοντες μέγα τεῖχος ῥήξιν μέλλοντες γυναῖκα μὲν βοῶσαν ἤκουσαν, αἰσθόμενοι δὲ τῆς καταστάσεως μιᾶς ὥρας αὐτὴν ἀπέλυσαν· ἡ δὲ γυνή, Ῥέσμα Βέγουν ὀνόματι, ἔνεακαίδεκα ἔτη γεγонуῖα, εἶπεν ὅτι τοῦ ἐργαστηρίου καταπεσόματος μόνῃ μὲν ἔνδον μικροῦ

χωρίου κατελείφθη, τύχη δὲ βρῶμά τε καὶ ὕδωρ εὖροι, εἶπε δὲ καὶ ὅτι καίπερ πολὺν χρόνον βοῶσαν οὐδεὶς αὐτὴν ἀκούσειεν.

οἱ τὰ ἐρείπια ἀπολαμβάνοντες οὐκ ἤλπιζον ζῶντά τινα εὐρήσειν, τοσοῦτων ἡμερῶν ἤδη διελθουσῶν. ἡ Ῥέσμα, ταχέως πρὸς τὸ νοσοκομεῖον προσενεχθεῖσα, ἐκεῖ νῦν κεῖται, λέγει δὲ ὅτι εὐδαιμονοῦσα αἰσθάνεται διότι τὸ φῶς αὐθις ὄρᾶν οἶά τ' ἐστίν.

Ὁ Ἀργεντίνος δικτάτωρ Γεώργιος Βιδέλα ἀποθνήσκει

17 Μαΐου 2013



Ὁ πέντε ἔτη δικτάτωρ γενόμενος ἐν τῷ δεσποτηρίῳ ἀπέθανεν

Ὁ Ἀργεντίνος δικτάτωρ Γ. Βιδέλα τήμερον ἐν δεσποτηρίῳ τινὶ ἐγγυὲς τῆς πόλεως Βουένος Αἴρες κειμένῳ ἀπέθανεν, ὀγδοήκοντα καὶ ἑπτὰ ἔτη γεγονώς. ὁ τε Βιδέλα καὶ ἄλλοι στρατηγοὶ τῷ ἔτει 1987 τὴν μὲν πρόεδρον κατὰ τοὺς νόμους εἰρεθεῖσαν Στέλλαν Περὼν ἐκ τῆς ἀρχῆς ἐξέβαλον τῷ στρατεύματι χρώμενοι, δικτατορείαν δὲ βία ἐπιθέντες ἐν τέλει πολλὰ ἔτη ἔμενον ἕως ἢ δημοκρατία πάλιν εἰς τὴν χώραν ἐπανῆλθεν (ὁ μὲν Βιδέλα πέντε ἀκριβῶς ἔτη ἤρξεν, ἔπειτα δὲ ἄλλος τις στρατηγός, ὁ Ῥοβέρτος Βιόλα, αὐτῷ διεδέξατο). τῆς δημοκρατίας εἰς τὴν Ἀργεντίναν ἐπανελθούσης, ὁ Βιδέλα καταληφθεὶς μὲν εἰς δίκην ἐκλήθη, τῷ δὲ ἔτει 1984 κατεγνώσθη ἐν δεσποτηρίῳ εἰσαιεὶ μένειν (τοῦ Βιδέλα ἄρχοντος, πολλοὶ μὲν ἄνθρωποι ἀπέθανον ἅτε τῇ ἀρχῇ ἀνθιστάμενοι, πολλοὶ δὲ ἄλλοι ἀφανεῖς ἐγένοντο).

ὅμως δὲ ἐν τῷ δεσποτηρίῳ οὐ πολὺν χρόνον ἔκειτο, τῷ γὰρ ἔτει 1990 ὁ τότε πρόεδρος Καρόλος Μένεμ, δημοσιογράφος ὃς τὸ πρότερον τῆς δικτατορείας ἔτι οὔσης ἔτυχεν ἐν δεσποτηρίῳ μικρὸν χρόνον κείμενος, αὐτὸν ἀπροσδοκῆτως ἔλυσεν, ὁ δὲ αὐθις ἐλεύθερος ἐγένετο. τῶν δὲ Κίρχνηρ εἰς τὴν ἀρχὴν ἀφικομένων ὁ Βιδέλα αὐθις μὲν κατελήφθη τε καὶ ἐδικάσθη, τῷ δὲ ἔτει 2010 αὐθις κατεγνώσθη, ἐν δὲ τῷ δεσποτηρίῳ ἔμενον ἕως χθὲς ἀπέθανεν.

Στρατιώτην κεφαλοτομοῦσιν ἐν τῷ Λονδίῳ

23 Μαΐου 2013



Δύο ἄνθρωποι στρατιώτην ἀποκτείνουσιν ”ὁ Ἀλλάχ μέγας ἐστίν” κεκραγότες

Ἄνθρωπός τις ἐκεφαλοτομήθη ἐν τῇ τοῦ Ἡνωμένου Βασιλείου πρωτεύουσῃ· λέγουσιν οἱ τὴν προσβολὴν μαρτυρήσαντες ὅτι δύο ἄνθρωποι στρατιώτη τινὶ ὃς ἔτυχεν ἐκεῖ ὦν προσέβαλον ἅμα τοὺς λόγους ”ὁ Ἀλλάχ μέγας ἐστίν” κεκραγότες καὶ μαχαίρα ἀπέκτειναν· ἔπειτα δὲ πρὸς μὲν τοὺς φύλακας οὐ διὰ πολλοῦ ἀφικομένους τὰς μαχαίρας σείοντες ἔτρεχον, οἱ δὲ ἐπυροβόλησαν· ὅμως δὲ οἱ φονεῖς οὐ μὲν ἀπέθανον, ἐτρώθησαν δὲ καὶ κατελήφθησαν.

κατὰ μὲν τὸν πρωθυπουργὸν Δαβίδ Κάμερον, ὃς περὶ τούτου ἀκούσας ταχέως πάντας τοὺς ὑπουργοὺς συνεκάλεσεν, τοῦτο τρομοκρατικὴ προσβολὴ ἦν, ἡ δὲ τοῦ Ἡνωμένου Βασιλείου Μουσουλμανικὴ Βουλὴ ταχέως ταύτην τὴν προσβολὴν ἐμέμψατο.

Διὰ τῆς Βρετανικῆς τηλεωράσεως ITV ἔξεστιν ἓνα τῶν τρομοκρατῶν ταῖς ἡματωμέναις χερσὶ μάχαιραν ἔχοντα ἰδεῖν, ἔξεστι δὲ καὶ γυναῖκα ἰδεῖν αὐτῷ διαλεγομένην· αὕτη ἡ γυνή, πάντα μαρτυρήσασα, τῷ νεκρῷ προσχωρήσασα τῷ φονεῖ διελέγετο ἵνα οὗτος ἐκεῖ μένοι ἕως οἱ φύλακες ἀφίκοιντο.

Ἡ Ῥωσία τῷ Ἀσσανὶ βοηθήσει

31 Μαΐου 2013



Ἡ Ῥωσικὴ ἀρχὴ ἐν νῶ ἔχει τῷ Ἀσσανὸν ἀεροσκάφη καὶ πύραυλα δοῦναι

Ὁ ἐν τῇ Συρίᾳ πόλεμος διατελεῖ καί, καίπερ τῶν στασιωτῶν τὸ πέρυσιν μικράς τινας πόλεις ἐλόντων καὶ ἕνια τῆς χώρας μέρη ἔτι κατεχόντων, τὸ νῦν οἱ τοῦ Ἀσσανὸν στρατιῶται κρατοῦσιν, πλείονα γὰρ καὶ βελτίονα ὄπλα ἔχουσιν. τούτων οὕτως ἐχόντων, πολλοὶ Εὐρωπαϊοὶ ἄρχοντες νεωστὶ περὶ τούτου ἀλλήλοις διελέξαντο πότερον δέοι τοῖς στασιώταις βοηθεῖν ἢ οὐ. πάντες ἴσασι ὅτι τὸ τῶν στασιωτῶν πρόβλημά ἐστιν· οὐκ ἔχουσιν ὅπως ὄπλα κτήσωνται, πολλοὶ δὲ Εὐρωπαϊοὶ ἄρχοντες προτιθέασιν νῦν αὐτοῖς ἔαν ὄπλα πρίασθαι.

τούτου τοῦ ἀγγέλματος ἀγγελθέντος, χθὲς μὲν ἡ Ῥωσικὴ ἀρχὴ εὐθὺς ἀπεκρίνατο ὅτι εἰ αἱ Εὐρωπαϊαὶ χῶραι τοῖς στασιώταις βοηθοῖεν ἢ Ῥωσία τῷ Ἀσσανὸν βοηθοίη ἄν, τήμερον δὲ ἡ Ῥωσικὴ ἀρχὴ, τὴν τῶν Εὐρωπαϊῶν χωρῶν ἀπόκρισιν οὐ μένουσα, τῷ Ἀσσανὸν δέκα πολεμικὰ ἀεροσκάφη καὶ πύραυλα πολλὰ δώσειν ὑπίσχετο. ἡ Σίνα, καίπερ ὡς τὰ πολλὰ τῷ Ἀσσανὸν ἐπικουροῦσα, περὶ τούτου οὐδὲν εἴρηται.

τῷ Ἰουνίῳ μηνὶ σύνοδος γενήσεται ἐν τῇ Γενεύῃ, οὓς πρεσβεῖς τοῦ τε Ἀσσανὸν καὶ τῶν στασιωτῶν παρέσονται.

Στάσις τῷ Ἐρδογᾶν ἐν τῇ Κωνσταντινουπόλει

8 Ἰουνίου 2013



Οἱ στασιῶται τὸν Ἐρδογᾶν προκαλοῦνται οὐκ ἀπιόντες

Οἱ Τοῦρκοι πολῖται οἱ τὸν παράδεισον Γέζι ἐν τῷ τῆς Κωνσταντινουπόλεως κέντρῳ κατέχουσι διαβεβαιοῦνται ὅτι τῷ Ἐρδογᾶν οὐ πείσονται καὶ ὅτι ἐκεῖθεν ἀπελθεῖν ἐν νῷ οὐκ ἔχουσιν. ὁ Ἐρδογᾶν, ὃς ταύτης τῆς στάσεως ἀρχομένης ἔτυχε διὰ τοῦ Μαγρεβ πορευόμενος, ἐπανῆλθε χθὲς πρὸς τὴν Κωνσταντινούπολιν καὶ τοὺς ἐαυτῷ ἐπικουροῦντας συγκαλέσας ἀγορεύων τοὺς στασιῶτας ἀπήτησε μὲν τῇ στάσει τέλος ἐπιθεῖναι, ἠτιάσατο δὲ ληστείας.

ἡ στάσις ἤρξατο ἅτε τοῦ Ἐρδογᾶν οἰκήματά τινα ἐν τῷ παραδείσῳ Γέζι οἰκοδομεῖν ἐν νῷ ἔχοντος· οἱ μὲν πολῖται, περὶ τοῦτο αἰσθόμενοι, ἐνέστησαν καί, ὅ τι αἰεὶ ποιοῦσιν ἐπειδὴν τοῖς ἀρχομένοις ἐνιστῶνται, πρὸς τὴν Ταξίμ ἀγορὰν πανταχοῦ ῥέοντες συνῆλθον· τῶν δὲ φυλάκων ἀφικομένων μὲν εἰς τὴν ἀγορὰν, βουλομένων δὲ τοὺς ἐκεῖ μένοντας ἐκ τῆς ἀγορᾶς ἐξελαύνειν βουλομένων, μάχη ἐγένετο καὶ τέτταρες μὲν ἄνθρωποι ἀπέθανον (τρεῖς στασιῶται καὶ εἷς φύλαξ), τετρακισχίλιοι δὲ ἐτρώθησαν (μόνον τριακόσιοι κατὰ τὸν τῆς ἀρχῆς φερέφωνον). ἔπειτα δὲ αἱ ἐνστάσεις διὰ τῶν ἄλλων τῆς πόλεως δῆμων ἐσκεδάσαντο.

δεῖ νῦν μένειν καὶ θεᾶσθαι ὅ τι ὁ Ἐρδογᾶν ποιήσει, τῶν πολιτῶν προκαλουμένων.

Ἴρᾶν· Ὁ Ἀσσαν Ρουχάνι ἐν ταῖς ἀρχαιρεσίαις νικᾷ

15 Ἰουνίου 2013



Οὐ δεήσει αὐθις ψηφίζεσθαι

Ὁ Ἀσσαν Ρουχάνι, ἐν ταῖς ἀρχαιρεσίαις νικήσας, νέος τοῦ Ἰράν πρόεδρος γενήσεται· καὶ δὴ καὶ πλεῖον ἢ τὸ τῶν ψήφων ἥμισυ κτησαμένου τοῦ Ρουχάνι οὐκ ἀναγκαῖον ἔσται αὐθις ψηφίζεσθαι (ὡς γὰρ ἐν πολλαῖς ἄλλαις χώραις, δεῖ τοὺς πολίτας δευτεραῖον ψηφίζεσθαι ἐὰν μηδεὶς πλεῖον ἢ τὸ τῶν ψήφων ἥμισυ κτᾶται).

ἐν ταύταις ταῖς ἀρχαιρεσίαις ἐξ ἧσαν οἱ εἰς ἀρχὴν παραγγέλλοντες· τέτταρες οἷς οἱ ἐν τέλει ἐπεκούρουν, μάλιστα ἰσλαμισταὶ ὄντες, ἄλλος τις περὶ οὗ ἐλέγετο ὅτι τεχνοκράτης ἐστὶ καὶ ὁ Ρουχάνι, μέτριος ὢν. τῶν μὲν δημοσιογράφων πολλακίς εἰπόντων ὅτι τις τῶν ὑπὸ τῶν ἐν τέλει ἐπικουρουμένων νικήσοι, ἢ τοῦ Ρουχάνι νίκη ἀπροσδοκῆτως ἐγένετο, κατὰ δὲ τοὺς ἐμπείρους νενίκηκεν ὁ Ρουχάνι ἅτε τοὺς τε μεταβολὰς εἰσθεῖναι βουλομένους καὶ τοὺς ἰσλαμιστὰς οὐκ ὄντας πείθειν οἷός τ' ὢν.

κατὰ μὲν τοὺς ἐσπερίους ἄρχοντας ὁ Ρουχάνι τὴν οἰκονομίαν καὶ τὴν ἐξωτερικὴν πολιτικὴν κατάστασιν καὶ τὰ τῶν γυναικῶν δίκαια πρὸς τὸ βέλτιον διορθώσει, ὅμως δὲ ἢ τῶν πυρηνικῶν ὄπλων ἀρχὴ ἔτι οὐκ ἐπὶ τῷ προέδρῳ ἀλλὰ τῷ αἰατολῷ Ἀλί Καμενεϊ κεῖται.

Ταραχὴ ἐν τῇ Βραζιλίᾳ

21 Ἰουνίου 2013



Οἱ διαδηλωταὶ καὶ ἀλλήλοις ἐπιτίθενται

Διατελεῖ ἡ ταραχὴ ἐν τῇ Βραζιλίᾳ· ἐν μὲν τῷ Σάο Πάολο διαδηλωτὴς τις ἀπέθανεν, ἐν δὲ τῷ Ρίο δ. Ίανείρο τέτταρες πολῖται ἐτρώθησαν. ἡ ταραχὴ ἤρξατο ἅτε τῶν ἐν τέλει ἀγγελιάντων ὅτι τὸ τίμημα τὸ τῶν εἰς τὰ λεωφορεία εἰσιτηρίων αὐξάνειν ἐν νῶ ἔχοιεν· τοῦτο δὲ τὸ ἄγγελμα ἀκούσαντες, οἱ πολῖται εὐθύς ἀντέστησάν τε καὶ διαδηλώσεις παρεσκεύασαν. τούτων οὕτως ἐχόντων, ἔδοξε μὲν τοῖς ἐν τέλει τὰ τιμήματα μὴ αὐξάνειν, φοβουμένοις μὴ ἡ ταραχὴ ἤδη ἐν ταῖς ἀγυῖαις παρούσα χειρίων γένοιτο, ὅμως δέ, καίπερ τῶν ἐν τέλει τοῦτο ταχέως εἰπόντων, ἡ ταραχὴ τέλος οὐκ εἶχεν.

ἐν μὲν τῷ Σάο Πάολο ἡ διαδήλωσις ἐν ἡσυχίᾳ ἐγένετο, ἐν δὲ τῷ Ρίο δ. Ίανείρο βία ἐχρήσαντο οἱ τε διαδηλωταὶ καὶ οἱ φύλακες, ἔστι δὲ ἐν τῷ Σάο Πάολο οὗ νεανίας τις ἀπέθανεν, οὐ μὲν ὑπὸ τῶν φυλάκων, αὐτοκινήτῳ δὲ κατὰ τύχην, ὅτε ἔτυχε διαδηλώσει τινὶ παρών. ἐν δὲ τῷ Ρίο δ. Ίανείρο ἡ διαδήλωσις μάχη ἐγένετο, πρῶτον μὲν τῶν φυλάκων τοῖς διαδηλωταῖς ἐπιτιθεμένων, ἔπειτα δὲ τῶν διαδηλωτῶν ἀλλήλοις ἐπιτιθεμένων, οἱ γὰρ πλεῖστοι τῶν πολιτῶν ἐβούλοντο πολιτικὰ κόμματα ταῖς διαδηλώσεσι μὴ παρεῖναι, ἔνιοι δὲ σημεία κομμάτων φέροντες ἤκοντο.

καὶ δὴ καὶ οἱ διαδηλωταὶ τῷ Παγκοσμίῳ Ποδοσφαίρου Κυπέλλῳ ἐνέστησαν ὃ ἐν τῇ Βραζιλίᾳ γενήσεται, μέμφονται γὰρ ὅτι τῆς χώρας οἰκονομικὰ προβλήματα ἐχούσης ἡ ἀρχὴ τοσαῦτα χρήματα τούτῳ ἀναλώσει.